

سہ ماہی کتابی سلسلہ

قتدیل سلیمان

اپریل تا جون ۲۰۱۵ء



خانقاہِ معلیٰ حضرت مولانا محمد علیؒ، مکہ شریف (اتک)



شیخ المشائخ قطب الاقطاب
حضرت خواجہ پیر تونسوی
شاہ محمد سلیمان
المعروف پیر پٹھان

کی سوانح حیات مبارکہ کی کتب ہمارے پاس



PDF فائل میں دستیاب ہیں

جس بھائی کو چاہیے وہ ہمارے واٹس ایپ پر مفت حاصل کر سکتا ہے

مزید معلومات کیلئے ہمارے
یوٹیوب چینل کو سبسکرائب کریں
Sulemania Chishtia Library

اس کے علاوہ دیگر تونسوی خواجگان کی سیرت
پر کتب اور اسلامی کتب بھی طلب کر سکتے ہیں۔

+92 332 1717717 خلیفہ مدنی تونسوی

الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ

پرائمری اور مڈل امتحان دینے
والے طلباء کے لیے داخلے جاری ہیں

جامعہ مولانا احمد تونسوی

عصری تعلیم

درس نظامی

حفظ القرآن مع التمجید

0318-6384966
0348-7019706

مہتمم غلام عباس چشتی
خود قمبرستان فلٹریشن پلانٹ منگرو وٹھر روڈ
تونسہ شریف





حضرت مولانا محمد قمر الدینؒ مکھڑی۔ مکھڑی شریف (اتک)
[۲-۱۹۸۸ء]

عرس مبارک اتا ۳ ربیع الاول شریف

قندیل سلیمان

مکھڈ شریف (انٹک)

زیر نگرانی
حضرت فتح الدین چشتی
مولانا
مکھڈ شریف

بیادگار
حضرت محمد علی مکھڈی
مولانا
مکھڈ شریف

بعض اہل نظر
حضرت شاہ جہاڑ چشت
خواجہ شاہ محمد سلیمان تونسوی
مکھڈ شریف

مجلس تحریر و مشاورت

ڈاکٹر عبدالعزیز ساسا حر
علامہ اقبال اوپن یونیورسٹی، اسلام آباد

سید شاکر القادری چشتی نظامی، انٹک

ڈاکٹر ارشد محمود ناسا
علامہ اقبال اوپن یونیورسٹی، اسلام آباد

پروفیسر محمد نصر اللہ معینی
منہاج انٹرنیشنل یونیورسٹی، لاہور

ڈاکٹر طاہر مسعود قاضی
الخیبر یونیورسٹی، بمبئی (آزاد کشمیر)

مدیر
محمد ساجد نظامی

مدیر منتظم
ڈاکٹر محمد امین الدین

مدیر معاون
محسن علی عباسی

ہدیہ سالانہ پانچ سو روپے
فی شمارہ 150 روپے

مضمون نگاروں
کی آرا سے ادارے کا
متفق ہونا ضروری
نہیں

پرنٹرز/پبلشرز:- نظامیہ دارالاشاعت خانقاہِ معلیٰ حضرت مولانا محمد علی مکھڑی، مکھڑ شریف، (انک)

فون: 0333-5456555, 0346-8506343, 0343-5894737, 0334-8506343

ای میل: sajidnizami92@yahoo.com

فہرست مندرجات

۵	مدیر	اداریہ	☆
			گوشہ عقیدت:
۷	محمد اقبال نجفی	☆ حمد باری تعالیٰ	
۸	نذر صابریؒ	☆ نعتِ رسول مقبول ﷺ	
۹	علامہ محمد اقبالؒ	☆ معراج	
۱۰	امیر خسرو ایوسف مثالی	☆ منقبت حضرت خواجہ نظام الدین محبوب الہیؒ	
			خیابان مضامین:
۱۱	علامہ آفتاب احمد رضوی	☆ امانت، اسلام اور معاشرے میں	
۱۶	علامہ قاری محمد سعید	☆ صحابہ کرامؓ اور تعظیم رسول ﷺ	
۲۲	مولوی محمد رمضان معینی	☆ تذکرہ اولیائے چشت	
۲۷	محمد ساجد نظامی	☆ سجادہ نشینان حضرت مولانا محمد علی مکہڑی	
		[۶- حضرت مولانا محمد فتح الدین مدظلہ العالی مکہڑی]	
۳۰	مولانا شمس الدین اخلاصیؒ	☆ مثنوی ”جنگ نامہ منسوب بہ قاسم نامہ“	
۳۳	علامہ حافظ محمد اسلم	☆ تذکرہ اساتذہ کرام درس گاہ	
		☆ حضرت مولانا محمد علی مکہڑی	
۴۰	علامہ ڈاکٹر محمد اقبالؒ	☆ پیغام اقبال	
		☆ حدیقہ شریعت:	
۴۱	علامہ صاحبزادہ بشیر احمد	☆ ہمدردی اور غم خواری کا مہینہ	
۴۸	علامہ بدیع الزماں نورسیؒ	☆ معراج نبوی علی صاحبہ الصلاۃ والسلام	



وَسَلِّمْ
عَلَيْهِ
صَلَّى اللهُ

اداریہ

صوفیا کی باتیں، صوفیا کے تذکرے کتنے حسین ہیں کہ اگر قسمت کی دیوی انسان پر مہربان ہو اور صوفیا کی محافل میسر ہوں یا اُن کے تذکروں میں ان کی محافل پڑھنے، سننے کا شرف حاصل ہو تو انسان ان محافل میں دی جانے والی تعلیم و تربیت پر عمل پیرا ہو کر زندگی کتنی آسانی سے کر گزرتا ہے، اُسے زندگی سے پیار ہونے لگتا ہے۔ دوسروں کے لیے جینا، خدمتِ خلق کا جذبہ بدل میں لیے دُکھی انسانیت کی خدمت کرنا، لوگوں کو خوشیاں اور آسانیاں تقسیم کرنا، ان کے دُکھوں کا مداوا کرنا ہی روحِ تصوف ہے۔

جب سلسلہ تصوف کے کسی بھی بزرگ کے اقوال و احوال کو انسان پڑھ رہا ہوتا ہے تو انوار و تجلیات کا ظہور ہو رہا ہوتا ہے اور انسان کچھ دیر کے لیے ہی سہی اس مادی دنیا کے چنگلوں سے اپنے آپ کو محفوظ سمجھ کر، صوفیا کی محفل میں آ کر کتنا شانت ہو جاتا ہے، پوتر ہو جاتا ہے۔ اُس کے اذہان و قلوب کی کیفیات ہی بدل جاتی ہیں اور انسان زبانِ حال سے یوں گویا ہوتا ہے۔

اُن کی محفل میں آن کر دیکھو
زندگی کتنی خوبصورت ہے

”قدیلِ سلیمان“ بھی صوفیا کی خوشبو سے سچی ایک ایسی محفل کا نام ہے جس میں بزرگانِ دین کے احوال و مناقب کو قارئین کے لیے پیش کیا جاتا ہے، جیسے کہکشاں، ستاروں کو اپنے جہرِ مٹ میں لے کر گردوں کی زیبائش کرتی ہے اسی طرح ”قدیلِ سلیمان“ میں بھی اس دھرتی کی پاکیزہ ہستیوں کے تذکروں سے ایک گلدستہ سجا کر آپ کی خدمت میں پیش کیا جاتا ہے۔

وقت کے بدلنے رنگوں نے انسان کو اپنی گرفت میں یوں جکڑ لیا ہے کہ وہ چیختا چلاتا ہے، کوئی اس کی درد بھری پکار سننے کے لیے تیار نہیں۔ وہ فریاد کناں ہے، اسے فریاد درس نہیں ملتا۔ وہ اپنی دُکھوں بھری پوٹلی اٹھائے در، در کی ٹھوکریں کھاتا پھرتا ہے، کوئی اس کا پُرساں حال نہیں۔ ”وقتِ خوش، آبِ دیدہ، راحتِ دل“ جیسی پیاری دعا جو اسے با با فرید کی درگاہ بے کس پناہ

سے یاد کرائی گئی تھی، آج وہ بھول چکا ہے۔ سونہ اُس کے پاس خوش وقتی ہے، نہ راحت دل میسر ہے اور نہ ہی اللہ اور اس کے رسول ﷺ کی یاد میں آنسو بہانے والی آنکھ، اب انسان اپنی قسمت کو کوستا، ستم ہائے روزگار کو مسلسل برداشت کیے جا رہا ہے، بلکہ جس معاشرے میں ہم جی رہے ہیں وہاں لفظ ”برداشت“ کے لغوی و اصطلاحی معنی تک بدل دیے گئے ہیں، ایک زمانہ تھا کہ ایک صوفی بزرگ، جسے زمانہ سات سے زیادہ صدیوں سے محبوب الہی کے نام سے یاد کرتا ہے، اپنی محفلوں میں یہ درس دیا کرتے، کہ ”برداشت کرنے والا مار ڈالنے والا ہوتا ہے“ کتنا عظیم قول ہے، اس پیغام کی حقیقت کو تلاش کرنے کی ضرورت ہے۔ خود کو اور اپنی آنے والی نسلوں کو اس قول کی عظمتوں سے آگاہ کرنے کی ضرورت ہے۔ اس قول کو اپنے پلے باندھ کر زندگی کی الجھی ڈور کو سلجھانے کی ضرورت ہے۔ ہاں! کتنے ہی خوبصورت اقوال اپنے عامل کی تلاش میں سرگرداں ہیں، کائنات کی عظیم کتاب ”قرآن مجید“ خالق کائنات کے اقوال و احکام کا ہی مجموعہ ہے، صاحب قرآن کے اقوال کا سرمایہ ہمارے لیے کتنی بڑی دولت ہے، کاش! ہم ان اقوال پر عمل پیرا ہو کر اپنی زندگیوں کو سنوارنے کی ایک بار پھر کوشش تو کر کے دیکھیں، اگر ایسا ہو جائے تو ہم پھر سے دنیا کی امامت کے اہل ہو سکتے ہیں۔ بقول اقبال:

سبق پھر پڑھ صداقت کا، عدالت کا، شجاعت کا
 لیا جائے گا تجھ سے کام، دنیا کی امامت کا

مدیر



حمد

محمد اقبال نجفی

توں سمھناں دا ”رب“ ایں سچا تیریاں سبھ انواراں
تیرے بن معبود نہ کوئی تیری حمد چناروں

تیرے سارے ناں میں سوہنے اُج تعریفاں والے
ایہناں تائیں نُج نُج کے میں اپنے بخت سنواروں

توں ”رحمن“ سداون والا توں ”اللہ“ توں کلا
تیری ذات اے سچی اُچی رکھے وچ حصاروں

نام ”رحیم“ اے تیرا اُچا رحمت دا سرچشمہ
پاک گناہ تھیں کردا رہندا میں جے اوگن ہاروں

تیرا ناں ”قدوس“ اے سائیاں پاک پوتر سوہنا
تیری شان جلالت دیاں نہیں ایہدے وچ جھلکاروں

تیرا نام ”سلام“ اے سوہنا سوہنی چھایا کردا
سوہن سلکھنا ناں اے سانوں رکھے وچ حصاروں

☆☆☆

جو باپ گن کی کلید کشود رکھتا ہے
بلا کا حُسن، غضب کی نمود رکھتا ہے

وہ شہسوارِ یگانہ رکاب میں اپنی
مسح و آدم و موسیٰ و ہود رکھتا ہے

انہی کے نام سے قائم ہے خیمہ ہستی
ہر اک وجود انہی سے وجود رکھتا ہے

کچھ احترام مرے نامہ عمل کا رہے
کہیں کہیں یہ متاعِ درود رکھتا ہے

جہماری سیرِ سلوات سے ہوا روشن
کہ جبرائیل امیں بھی حدود رکھتا ہے

جنابِ نذر سے محفلِ مہکتی رہتی ہے
دلِ گداختہ مانندِ عود رکھتا ہے



معراج

علامہ محمد اقبالؒ

دے دلولہ شوق جسے لذت پرواز
کر سکتا ہے وہ ذرہ مہ و مہر کو تاراج!

مشکل نہیں یارانِ چمن! معرکہ باز
پُر سوز اگر ہو نفسِ سینہ دُراج

ناوک ہے مسلمان! ہدف اس کا ہے ثریا
ہے سڑ سرا پردہ جاں نکتہ معراج

تُو معنی والنجم نہ سمجھا تو عجب کیا
ہے تیرا مدو جزر ابھی چاند کا محتاج



منقبت حضرت خواجہ نظام الدین محبوب الہیؒ

حضرت امیر خسروؒ ایوسف مثالی

مُحرم آں روز کہ من آں زُبخِ زیبا ینم
اُو کند ناز و من از دُور تماشا ینم

دل نہ و صبر نہ و ہوش نہ و طاقت نہ
من در آں صورتِ زیبا بچہ یارا ینم

دلِ من گاہ خرامیدش از دست برفت
ہر کجا پائے نہاد است من آں جا ینم

کیست خسرو کہ کند بوسہ ز پائے تو ہوس
ایں بلم نیست کہ از دور در آں پا ینم

ترجمہ:

۱۔ شاعر حسرت زدہ بھی ہے اور آرزو مند بھی، اسی لیے وہ محبوب کے دیدار کی خواہش میں اپنی بے تابی کا ذکر بھی کرتا ہے اور اپنے مقدر کا شاک بھی ہے۔

۲۔ ناز و ادا والے حُسن اور محبوب کے خوبصورت چہرے کے دیدار کی تڑپ تو ہے مگر نہ تو دل ہی پاس ہے، صبر بھی نہیں، ہوش بھی نہیں اور اتنی طاقت بھی نہیں کہ اُس کے جلوے کا نظارہ کر سکوں۔

۳۔ محبوب کے چلنے کا انداز جس سے دل پر قیامت برپا ہوئی جا رہی ہے۔ دل کو سنبھالوں یا میں حیرت زدہ تیرے قدم کے نشاں کو دیکھوں، مجھے تو کچھ بھی سمجھ میں نہیں آ رہا۔

۴۔ اے خسرو! اُس کے قدم کو چوم لینا تو بہت بڑی بات ہے۔ میرے لیے تو یہی کافی ہے کہ میں محبوب کے پاؤں کا نشان دیکھ رہا ہوں۔

☆☆☆☆

خیابانِ مضامین

امانت، اسلام اور معاشرے میں

علامہ آفتاب احمد رضوی ☆

ایمان اور امانت کی بنیاد امن سے ہے۔ ایمان سے جسم و جاں کو دنیا و آخرت میں امان مل جاتا ہے، جب کہ امانت سے پورا معاشرہ امن و آشتی کے سانچے میں ڈھل جاتا ہے۔ دینِ مبین نے امانت و دیانت کے جمال و کمال کو بیان فرمایا اور اس کے خدو خال، طور طریقے اور اثرات و ثمرات کی نقاب کشائی فرمائی۔

۱۔ قرآن مجید میں ارشادِ باری ہے: **إِنَّ اللَّهَ يَأْمُرُكُمْ أَنْ تُوَدُّوا الْأَمَانَاتِ إِلَىٰ أَهْلِهَا،** ترجمہ: اللہ تمہیں حکم دیتا ہے کہ امانتیں اہل (لوگوں) کے سپرد کرو۔ (النساء۔ ۵۸)

امانت کی حفاظت ہی سے ادائیگی ممکن ہوتی ہے۔ خیانت کے خزاں سے اگر بہارِ امانت کو زریوں حال کیا جائے تو پورا معاشرہ پشمرده ہو کر کھلا جاتا ہے۔ تمام تر رویے سلوک اور برتاؤ، تازگی اور شباب سے محروم ہو جاتے ہیں۔ دل و دماغ، داغ داغ ہو جاتے ہیں۔ اس لیے لازم ہے، امانت میں خیانت نہ کی جائے۔

سورۃ الاحزاب میں اللہ رب العزت ارشاد فرماتے ہیں: **إِنَّا عَرَضْنَا الْأَمَانَةَ عَلَى السَّمَاوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ وَإِنَّهُ كَانَ ظَلُومًا جَهُولًا (الاحزاب ۷۲)**

ترجمہ: ہم نے اس امانت کو آسمانوں اور زمین اور پہاڑوں کے سامنے پیش کیا تو وہ اسے اٹھانے کے لیے تیار نہ ہوئے اور اس سے ڈر گئے، مگر انسان نے اسے اٹھایا، بے شک وہ بڑا ظالم اور جاہل ہے۔

☆ مہتمم جامعہ اسلامیہ، عیسیٰ خیل (میانوالی)

امانت قبول کرنا جتنا آسان ہے اسے کما حقہ ادا کرنا اتنا ہی مشکل ہے۔ بہت سے لوگ ہیں جن کو اپنی صلاحیتوں پر ناز ہوتا ہے لیکن جب معاملہ امانت کا ہوتا ہے، تب اپنے مفادات اور خود غرضیاں سر بام اور سر عام دیکھ بن کر چاٹنے اور کھوکھلا کرنے پر تل جاتے ہیں۔ حضرت انسان نے اپنی مرضی سے امانت کا بوجھ اپنے کندھوں پر اٹھانے کی خود ٹھانی، دنیا اور آخرت کی گھاٹیوں سے بغیر نقصان اور گھاٹے کے گزرتا چنداں آسان نہیں۔ رب کریم کا ارشاد ہے: **وَالَّذِينَ هُمْ لَا مُنْتَهَمٌ وَعَقِبْدِهِمْ دَعْوُونَ ۵**

ترجمہ: اور وہ لوگ جو اپنی امانتوں اور اپنے عہد کا پاس رکھتے ہیں۔ المؤمنون ۸
 مومن کو امانت کا اعزاز نبھانے کے لیے محض زبانی جمع خرچ کافی نہیں ہوتا ہے یا صرف خیالی پلاؤ پکانے سے ایمان کے تقاضے پورے نہیں ہوتے، بلکہ یہ نہایت مشکل اور جان جوکھوں کا کام ہے۔

چوں بگویم مسلمانم بلرزم

کہ دائم مشکلات لا الہ را

جب میں یہ کہتا ہوں کہ مسلمان ہوں تو لرز جاتا ہوں، کیونکہ میں کلمہ طیبہ کی مشکلات

جانتا ہوں۔

اس رشتے میں گل و گلآب اور مہک و مہکار نہیں، بلکہ تمام تر خواہشات باطلہ کی گردن زنی کرتے ہوئے کردار باوقار کو امانت کی پاسداری اور وعدہ وفا کی سے مزین و آراستہ کرتا ہوتا ہے۔ صرف دعوؤں سے کام نہیں چلتا، لیکن ایسا نہیں۔ دین کی سچ دھج اور حسن و خوبی امانت داری اور وعدہ پورا کرنے میں مضمر ہے۔ ذرا غور فرمائیں! وہ سینہ ایمان سے خالی ہے، محض چٹیل میدان ہے، غیر آباد ہے اور بے آب و گیاہ ریگستان ہے، جس میں ایمان، امانت سے آباد نہیں۔ ایمان کا وجود مسعود یا تمکنت اگر قائم ہے تو امانت ہی کے دم قدم سے ہے۔ امانت کے بغیر ایمان کا تصور تو صرف خواب و خیال ہے۔ امام بیہقی نے اس حدیث پاک کو ”شعب الایمان“ میں روایت فرمایا:

لا ایمان لمن لا امانۃ له ولا دین لمن لا عہد لہ۔

ترجمہ: جو شخص امانت کا وصف نہیں رکھتا، اس کا ایمان نہیں اور جس میں وعدے کا پاس دلچاظ نہیں اس کا دین نہیں۔

جس کا ظاہر و باطن مختلف ہو اس کو منافق کا نام دیا جاتا ہے۔ نفاق و منافقت ایک شدید مرض ہے، اس سے عمل و اعتقاد کی عمارت میں دراڑ پڑ جاتی ہے۔ اور گا ہے بگا ہے دولتِ ایمان سے ہاتھ بھی اسی وجہ سے خالی رہ جاتے ہیں۔ منافق ساخت اور شکل میں بظاہر مسلمان نظر آتا ہے، لیکن اندر کی دنیا اٹھل پھٹل ہو چکی ہوتی ہے۔ باطن ذبح ہو چکا ہوتا ہے۔ وہ چلتا پھرتا مردہ ہوتا ہے۔ ان کو علامات سے، نشانیوں سے جانا جاتا ہے۔ نبی مکرم ﷺ نے فرمایا: جس شخص میں چار خصلتیں ہوں، وہ پکا منافق ہوتا ہے اور جس میں ان چار خصلتوں سے کوئی ایک خصلت ہو، جب تک وہ اس کو نہ چھوڑے اس میں نفاق کی ایک خصلت ہوگی۔

۱۔ جب کوئی امانت اس کے حوالے کی جائے تو خیانت کرے۔

۲۔ جب بات کرے تو جھوٹ بولے۔

۳۔ جب عہد و پیمان کرے تو وعدہ خلافی کرے۔

۴۔ جب جھگڑا کرے تو گالی گلوچ سے کام لے۔ (مشفق علیہ)

امانت کا مفہوم وسیع و کشادہ ہے۔ لغت کی ”کتاب المنجد“ میں اس کا معنی ہے:

ما یبرضہ اللہ علی العباد۔ جس چیز کا ادا کرنا اللہ تعالیٰ نے بندوں پر فرض کیا ہو۔ جب ہم مفسرین کرام کی تفاسیر پر نظر ڈالتے ہیں تو مفہوم و معانی نظر سے گزرتے ہیں۔ وہ ذمہ داریاں جو اللہ کریم نے نبھانے کا حکم دیا ہے۔ ذمہ داریاں افراد پر، اقوام پر، معاشرے پر لازم ہیں۔ غور کریں تو انسان حدود و قیود کے اندر محدود اور مقید ہے۔ دینی و اخلاقی ذمہ داریاں نبھانا اور ادا کرنا امانت داری ہے اور سرتابی کرنا خیانت اور بد عہدی ہے۔ اگر تھوڑی سی تفصیل میں جائیں تو کہہ سکتے ہیں ہمارے جسم کے اعضاء، ہوش و حواس، عقل و شعور، زندگی کے شب و روز، تمام تر انسانی قوتیں،

صلاحتیں، اعمال و کردار اور اسباب و وسائل امانت ہیں۔ فرائض و واجبات، سنن و مستحبات، امانت ہیں ان میں کوتاہی، سستی اور تطفل خیانت ہے۔ مال و متاع، دھن و دولت، عہدہ و منصب، مقام و حیثیت اور رشتہ و تعلق سب امانت ہی کے زمرے میں داخل ہیں۔ آج اگر بظہر غائر دیکھا جائے تو یہ بات اظہر من الشمس ہے کہ ان تمام امور میں الوہی احکام، شرعی ضوابط اور دینی اصول من حیث القوم ہم نے ایک طرف رکھ دیئے ہیں۔ سینہ زوری، من مانی اور خود ساختہ سوچوں نے لگام تھام رکھے ہیں۔ عقل و فکر کی آزادی اور دل و دماغ کی آوارگی نے لباس امانت کو تار تار کر دیا۔ مساجد سے لے کر دفاتر تک، تعلیمی اداروں سے انصاف کے ٹھیکیداروں تک، ایک عام شہری سے لے کر ایوان اقتدار تک، ہر سمت، ہر سو، ہر طرف دامن امانت تار تار ہے۔ سر بازار داستانِ خونچکاں عام ہے۔ حق دار اپنے حق کے لیے ترس رہا ہے۔ جب کے ناحق غاصب معزز بنا بیٹھا ہے۔ حقیقت یہ ہے کہ ”تن ہمہ داغ داغ شد، پنبہ کجا کجا نیم“ ترجمہ: جسم سارا داغ داغ ہو گیا ہے، کہاں کہاں پر زخم کا مداوا کروں۔

ایوان اقتدار میں براجمان مہرے، عوام کے خزانے کو باپ دادا کی جاگیر سمجھ کر دونوں ہاتھوں سے دونوں جبڑوں سے اللے تلے میں اڑا رہے ہیں۔ افسر یا تحت، مالک یا مزدور ایک دوسرے کا حق مارتے ہوئے بڑے لگن سے لگن ہیں۔ ہیرا پھیری اور فرائض کی عدم ادائیگی روزمرہ کا معمول بن چکا ہے۔ کاریگر لوگ خراب اشیا کو درست کرنے کے نام پر اخراجات بڑھانے کے لیے جائز و ناجائز طریقے اپنا چکے ہیں۔ مختلف اداروں اور کمپنیوں کے نمائندے خرید و فروخت کے وقت اپنی کمیشن اور رشوت کو ترجیح دے کر خیانت کا بازار گرم کیے ہوئے ہیں۔ ملازمین علاج کے نام پر گورنمنٹ کو غلط پرچیاں اور فارمیسی بل دکھا کر پیٹ میں جہنم کی آگ بھر رہے ہیں۔ درزی فالٹو اور زائد کپڑا رکھ کر واپس نہ کرنے کی قسم کھا کر، قبر کو انکاروں سے بھر کر قوم سے خیانت کر رہے ہیں۔ مختلف مصنوعات پر غلط اشتہار اور لیبل لگا کر حقیقت کو مخ کر کے جھوٹ کا سہارا لے کر زیادہ قیمت وصول کرتے ہوئے خیانت کی قہقہی سے لبادہ امانت کتر رہے ہیں۔ ایکشن میٹنگز اور دیگر

مختلف ناموں سے حرام خوری کا بازار گرم رکھنا خیانت اور بدعہدی سے مال ہڑپ کرنا ایک عام سی بات ہو کر رہ گئی ہے۔ بعض ڈاکٹر محض پیسہ بٹورنے کے لیے بلا ضرورت دوائی دیتے ہیں یا مختلف کمپنیوں سے ایک مخصوص طریقہ پر روپیہ وصول کرتے ہیں یا میڈیکل سٹورز کے ساتھ ساز باز کرتے ہوئے خیانت کے پیکر بن چکے ہوتے ہیں۔

بعض اساتذہ تعلیمی اداروں میں ڈیوٹی دیے بغیر تنخواہ حاصل کرتے ہیں یا اداروں کا کے وسائل کو مال مفت دل بے رحم کی بھینٹ چڑھا دیتے ہیں۔ سرکاری اراضی پر قبضہ اور من مانے طریقے سے استعمال، قوم کی امانت میں خیانت نہیں تو کیا ہے؟ مختلف اداروں میں سلیکشن کمیٹیاں بولیاں دے کر من چاہی دولت حاصل کر کے خیانت کا دھندہ کرتی ہیں۔ مساجد و مدارس میں صدقے کی اشیا کو باپ دادا کی جاگیر سمجھ کر استعمال کرنا کہاں کی امانت ہے؟ بعض ڈرائیور، کنڈیکٹر سواری کو مفت بٹھاتے ہیں یا پٹرول، ڈیزل چراتے ہیں یا گاڑی خراب ہونے کی صورت میں روپیہ مارتے ہیں۔ سرکاری ملازم بعض اوقات سرکاری دفاتر کی اشیا کو اپنا سمجھ کر بے دھڑک استعمال کرتے ہیں۔ حقیقت میں یہ سب خیانت ہی تو ہے۔

واپڈا کے ملازم میٹروں میں ہیرا پھیری کرتے ہیں اور یوں قوم کی امانت میں خیانت کرتے ہیں۔ سرکاری ہسپتالوں کا عملہ بعض اوقات سرکاری دوائی بیچ ڈالتے ہیں یا سرکاری ڈیوٹی کے دوران علاج و آپریشن کی رقم لے کر خیانت کا ارتقاب کرتے ہیں۔ ضرورت اس امر کی ہے کہ ٹھنڈے دل و دماغ سے سوچا جائے۔ وہ امراض جو ہمارے اندر جنم لے چکے ہیں، ان کو دور کیا جائے۔ یہ سب کچھ تب ممکن ہے جب ہر فرد اپنی ذمہ داری کا احساس کرے اور اپنے دامن کو ہر برائی سے پاک صاف رکھنے کی کوشش کرے۔ دل میں خوف خدا پیدا کرے اور قیامت کے دن جواب دہی کا تصور راسخ کرے۔ وگرنہ کئی قومیں کتنی برائیوں میں غرق تھیں ان کو نشانہ قہر بنایا گیا اور حرف غلط کی طرح وہ لوگ مٹ گئے۔ اس سے پہلے کہ ہم بھی نشانِ عبرت بن جائیں، ہمیں راہِ راست پر آنا ہوگا اور اپنے اعمال و کردار کا، نظریات کا محاسبہ کرنا ہوگا۔



صحابہ کرامؓ اور تعظیم رسول ﷺ

علامہ قاری محمد سعید ☆

صحابہ کرام رضوان اللہ تعالیٰ علیہم اجمعین جو ہر وقت حضور نبی اکرم ﷺ کی بارگاہ میں حاضر رہتے تھے۔ شریعت کے مزاج سے خوب واقف تھے اور حلال و حرام سے اچھی طرح آگاہ تھے۔ وہ رحمتِ عالم ﷺ کی ایسی تعظیم کرتے تھے جس کی مثال پوری کائنات میں نہیں ملتی۔ حدیث شریف میں ہے کہ حضرت عروہ بن مسعود رضی اللہ عنہ جب کہ ابھی وہ مسلمان نہ ہوئے تھے، حدیبیہ کے مقام پر حضور ﷺ سے گفتگو کے لیے تشریف لائے اس موقع پر صحابہ کرام رضی اللہ عنہم کو حضور ﷺ کی تعظیم کرتے ہوئے جو انہوں نے دیکھا تھا واپسی کے بعد مکہ شریف کے کافروں سے ان لفظوں میں انہوں نے بیان کیا۔

”اے میری قوم! اللہ کی قسم، میں بادشاہوں کے درباروں میں وفد لے کر گیا ہوں، میں قیصر و کسریٰ اور نجاشی کے دربار میں حاضر ہوا ہوں لیکن خدا کی قسم میں نے کوئی بادشاہ ایسا نہیں دیکھا کہ اس کے ساتھی اس طرح تعظیم کرتے ہوں جیسے محمد ﷺ کے ساتھی ان کی تعظیم کرتے ہیں۔ خدا کی قسم! جب وہ تھوکتے ہیں تو ان کا تھوک کسی نہ کسی آدمی کی ہتھیلی پر ہی گرتا ہے جسے وہ اپنے چہرے اور بدن پر مل لیتا ہے اور جب وہ کوئی حکم دیتے ہیں تو فوراً ان کے حکم کی تعمیل ہوتی ہے اور جب وہ وضو فرماتے ہیں تو ایسا معلوم ہوتا ہے کہ لوگ وضو کا مستعمل پانی حاصل کرنے کے لیے ایک دوسرے کے ساتھ لڑنے مرنے پر آمادہ ہو جائیں اور جب ان کی بارگاہ میں بات کرتے ہیں تو اپنی آوازوں کو پست رکھتے ہیں اور فوراً تعظیم ان کی طرف آنکھ بھر کر نہیں دیکھتے۔ (بخاری شریف، جلد اول، ص ۳۷۹، مطبوعہ قدیمی کتب خانہ مقابل آرام باغ، کراچی)

اس حدیث شریف سے معلوم ہوا کہ صحابہ کرام رضوان اللہ علیہم اجمعین، جو رشد و ہدایت کے چمکتے

☆ مدرس جامعہ زینت الاسلام، ترگ شریف (میانوالی)

ہوئے ستارے ہیں وہ ہر طرح سے سرور کائنات ﷺ کی بے انتہا تعظیم کرتے تھے۔ یہاں تک کہ آپ کے لعابِ دہن (تھوک) کو بھی زمین پر نہیں گرنے دیتے تھے۔ اپنی ہتھیلیوں پر لے کر بدن اور چہرے پر مل لیا کرتے تھے اور اعضائے وضو کا غسل مبارک (دھون) حاصل کرنے کے لیے لڑنے مرنے کی صورت پیدا کرتے تھے۔

حضرت عمر فاروقؓ حضرت ابوبکر صدیقؓ کے بارے میں روایت کرتے ہیں۔ ”جب وہ رسول اللہ ﷺ کے ساتھ ہجرت کی رات غار ثور پر پہنچے تو حضور ﷺ سے عرض کی: خدا کی قسم! آپ غار کے اندر داخل نہیں ہوں گے جب تک کہ آپ سے پہلے میں داخل نہ ہو جاؤں تاکہ اگر کوئی موذی سانپ وغیرہ ہو تو اس سے مجھ کو تکلیف پہنچے اور آپ محفوظ رہیں۔ چنانچہ آپ غار کے اندر داخل ہوئے اور اس کو خوب صاف کیا اور جب غار کے اندر، اُن کو کچھ سوراخ نظر آئے تو ان کو انھوں نے اپنے بدن کے کپڑے پھاڑ کر بند کیا ان میں سے دو سوراخ رہ گئے ان پر اپنے پاؤں رکھ دیئے۔ پھر رسول اکرم ﷺ سے عرض کیا کہ تشریف لائیے: تو رسول ﷺ تشریف لائے، اور اپنا سر مبارک آپ کی گود میں رکھا اور سو گئے۔ حضرت ابوبکر صدیقؓ کے پاؤں پر سوراخ سے ڈس لیا گیا۔ آپؓ نے بالکل جنبش نہ کی، اس ڈر سے کہ رسول اللہ ﷺ نہ جاگ پڑیں۔ پھر آپؓ کے آنسو آپ ﷺ کے چہرے پر گرے تو فرمایا اے ابوبکرؓ کیا ہوا۔ عرض کیا! آپ پر میرے ماں باپ قربان! میں تو ڈس لیا گیا۔ تب رسول اللہ ﷺ نے اپنا لعاب مبارک لگایا تو وہ تکلیف جاتی رہی جو وہ پاتے تھے۔ پھر وہ زہر لوٹ آیا اور آپ کی وفات کا سبب بنا (یعنی اسی زہر کی وجہ سے آپ کی وفات ہوئی)۔ (مشکوٰۃ شریف، ص ۵۵۶)

حضرت ابوبکر صدیقؓ کا ہجرت کی رات حضور ﷺ کے ساتھ مکہ شریف کی آبادی سے نکل کر تقریباً پانچ کلومیٹر جبل ثور کے سنان مقام پر جانا، پھر لگ بھگ ڈھائی کلومیٹر خطرناک راستہ طے کر پہاڑی کی چوٹی کے قریب اس کے غار تک پہنچنا اور حضور ﷺ سے یہ عرض کرنا کہ خدا کی قسم! غار کے اندر آپ ﷺ داخل نہیں ہو سکتے جب تک کہ میں داخل نہ ہو جاؤں تاکہ اگر

گوئی اذیت پہنچے تو مجھے پہنچے اور پھر حضور ﷺ کی حفاظت کے لیے اپنے بدن کا کپڑا پھاڑ پھاڑ کر غار کے سوراخوں کو بند کرنا اور دوسراخوں پر اپنی ایڑیاں لگا دینا یہاں تک کہ سانپ کے کاٹ لینے سے سخت تکلیف کے باوجود حضور ﷺ کی نیند میں خلل آنے کے خوف سے جنبش نہ کرنا۔ یہ ساری باتیں حضور ﷺ کی تعظیم میں سے ہی ہیں۔

حضرت ابو بکر صدیق رضی اللہ عنہ کی زوجہ محترمہ اسماء بنت عمیس رضی اللہ عنہما سے روایت ہے: انھوں نے فرمایا: رسول اللہ ﷺ پر وحی نازل ہو رہی تھی، اس حالت میں کہ آپ ﷺ کا سر مبارک حضرت علی رضی اللہ عنہ کی گود میں تھا، جس کی وجہ سے آپ ﷺ عصر کی نماز نہ پڑھ سکے۔ یہاں تک کہ سورج غروب ہو گیا۔ اس کے بعد حضور ﷺ نے فرمایا اے علی: کیا تو نے نماز نہیں پڑھی؟ انھوں نے عرض کی ”نہیں“ تو حضور ﷺ نے بارگاہ الہی میں دعا فرمائی: اللہ العالمین: علی تیرے اور تیرے رسول کی اطاعت اور فرامرداری میں تھے (اس لیے ان کی نماز عصر قضا ہو گئی) لہذا تو ان کے لیے سورج کو لوٹا دے۔ حضرت اسماء بنت عمیس فرماتی ہیں میں نے دیکھا کہ سورج ڈوب گیا تھا۔ پھر (دعاے نبوی ﷺ کے بعد) میں نے دیکھا کہ وہ نکل آیا اور اس کی کرنیں پہاڑوں اور زمینوں پر پھیل گئیں۔ یہ واقعہ مقام صحابہ میں پیش آیا جو خیر سے قریب ہے۔

اس حدیث شریف سے یہ معلوم ہوا کہ حضرت علی رضی اللہ عنہ نے سرکار اقدس ﷺ کی تعظیم میں نماز جیسی اہم عبادت آپ کی نیند پر قربان کر دی، اس حدیث سے معلوم ہوا کہ صحابہ کرام علیہم الرضوان کی نگاہ میں حضور ﷺ کی تعظیم آپ کی خدمت، حضور ﷺ پر جان نچاؤ کرنا ساری نیکیوں سے افضل ہے۔

صحابی رسول اسامہ بن شریک رضی اللہ عنہ سے روایت ہے کہ انھوں نے فرمایا: ”کہ میں نبی اکرم ﷺ کی خدمت میں حاضر ہوا تو صحابہ کرام کا حال یہ تھا کہ وہ گھیرا ڈالے ہوئے حضور ﷺ کی بارگاہ میں اس طرح ادب سے بیٹھے ہوئے تھے کہ گویا ان کے سروں پر چڑیاں بیٹھی ہوئی ہیں۔“ (کتاب الشفا، جعریف حقوق سیدنا مصطفیٰ ﷺ، ص ۲۵۸)

حضور ﷺ کی خدمت میں لوگوں کا اتنے سکون سے بیٹھنا کہ جیسے ان کے سروں پر چڑیاں بیٹھی ہوئی ہوں اور وہ ان کے اُڑنے کے خوف سے سر نہ ہلائیں، یہ بھی حضور ﷺ کی تعظیم ہے۔

حضرت انس رضی اللہ عنہ سے روایت ہے کہ انھوں نے فرمایا: میں نے رسول ﷺ کو دیکھا کہ ایک شخص آپ ﷺ کا سر مبارک مونڈھ رہا ہے اور صحابہ کرام ان کے نزدیک گھیرا ڈالے ہوئے بیٹھے ہیں اور نہیں چاہتے کہ حضور ﷺ کا ایک بال بھی کسی کے ہاتھ میں آنے کے بجائے زمین پر گرے (صحیح مسلم شریف، جلد ۲، ص ۲۵۶، قدیمی کتب خانہ، کراچی)

یہ بھی سرکارِ اقدس ﷺ کی تعظیم ہے کہ صحابہ کرام حضور ﷺ کے مونڈھے ہوئے بالوں کو لینے کے لیے گھیرا ڈال کر بیٹھ گئے اور آپ ﷺ کے ایک بال مبارک کو بھی زمین پر نہیں گرنے دیتے۔ اس حدیث شریف سے یہ بھی معلوم ہوا کہ صحابہ کرام علیہم الرضوان، حضور ﷺ کے آثار مبارک سے برکت حاصل کرتے تھے۔

حضرت قاضی عیاض رحمۃ اللہ علیہ نے فرمایا: صحابہ کرام نے جو رسول اللہ ﷺ کی تعظیم کی، ان میں سے ایک یہ بھی ہے کہ جب کفار قریش نے حضرت عثمان غنی رضی اللہ عنہ سے کعبۃ اللہ شریف کے طواف کے لیے کہا تو اس موقع پر کہ آپ کو حدیبیہ سے حضور ﷺ نے صلح کے معاملے میں مکہ شریف بھیجا تھا، تو آپ رضی اللہ عنہ نے طواف کعبہ سے انکار کر دیا اور فرمایا جب تک رسول اللہ ﷺ اس کا طواف نہیں کریں گے میں طواف نہیں کر سکتا۔ (الشفاء بصریف حقوق مصطفیٰ، ص ۲۵۸، مکتبہ شان الاسلام قصہ خوانی محلہ، جنگلی پشاور)

حضرت مغیرہ بن شعبہ رضی اللہ تعالیٰ عنہ سے روایت ہے کہ رسول اللہ ﷺ کے صحابہ آپ ﷺ کا دروازہ ناخنوں سے کھٹکھٹاتے تھے۔ (الشفاء بصریف حقوق مصطفیٰ، ص ۲۵۹، مکتبہ شان الاسلام قصہ خوانی محلہ، جنگلی پشاور) یعنی حضور ﷺ کی تعظیم اور تکریم اور ان کی توقیر کے لیے ضرب خفیف سے بھی ہلکی دستک دیتے تھے۔ حضرت امام قاضی عیاض رحمۃ اللہ علیہ فرماتے

ہیں ”جان کہ بے شک حضور ﷺ کی تعظیم اور توقیر آپ ﷺ کے پردہ پوشی کے بعد بھی لازم ہے، جیسا کہ حالتِ حیاتِ دنیوی میں تھی، اس لیے کہ اب بھی حضور ﷺ زندہ ہیں۔ بلند درجہ اور رفیع حالات میں رزق دیئے جاتے ہیں اور یہ تعظیم و توقیر حضور ﷺ کے ذکر کے وقت اور ذکرِ حدیث اور سنت کے وقت اور نامِ پاک کے سننے کے وقت اور حضور ﷺ کی آل اور عزت کے معاملہ کے وقت، لازم ہے۔ اور اہل بیت اور صحابہ کرام کی تعظیم کرنا امام ابو ابراہیم نجفی نے فرمایا: ہر مومن پر واجب ہے کہ جب حضور ﷺ کا ذکر کرے یا اس کے سامنے حضور ﷺ کا ذکر کیا جائے تو خضوع و خشوع کرے اور باوقار ہو جائے اور حرکت سے سکون کرے اور حضور ﷺ کی بیبت اور جلال میں شروع ہو جیسا کہ اپنے نفس کو ان باتوں کا مکلف بناتا اگر حضور ﷺ علی الاعلان سامنے ہوتے اور اللہ تعالیٰ کی تعلیمِ ادب کے مطابق متادب ہو جائے۔

امام قاضی اور ابو الفضل عیاض نے فرمایا: ہمارے سلف صالحین اور گزشتہ آئمہ کا یہی طریقہ تھا (کہ بوقتِ ذکر حضور ﷺ، کمال متادب ہو جاتے) پھر قاضی عیاض رحمۃ اللہ نے خلیفہ ابو جعفر اور امام مالک رحمۃ اللہ علیہ کا مناظرہ ذکر فرمایا: ابو جعفر (منصور عباسی) امیر المومنین نے حضرت امام مالک رحمۃ اللہ علیہ سے حضور ﷺ کی مسجد شریف میں مناظرہ کیا تو امام صاحب نے اس سے کہا اے امیر المومنین! اس مسجد میں بلند آواز سے نہ بولو، کیوں کہ اللہ تعالیٰ نے ایک جماعت کو ادب سکھایا (تم اپنی آوازوں کو نبی ﷺ کی آواز پر بلند مت کرو، الحجرات) اور ایک جماعت کی مدح فرمائی، پس اللہ تعالیٰ نے فرمایا: (بے شک جو لوگ اپنی آوازوں کو رسول ﷺ کے نزدیک پست کرتے ہیں، الحجرات) اور ایک قوم کی مزمت بیان فرمائی۔ (بے شک وہ جو تمہیں حجروں کے باہر سے پکارتے ہیں، الحجرات) بلاشبہ آپ ﷺ کی عزت و حرمت اب بھی اسی طرح ہے جس طرح آپ ﷺ کی حیاتِ ظاہری میں تھی۔ یہ سن کر ابو جعفر خاموش ہو گیا۔ پھر خلیفہ ابو جعفر نے امام مالک سے عرض کی، اے ابو عبد اللہ: (یہ امام مالک کی کنیت ہے) کہ حضور ﷺ کے روضہ پر دعا کے وقت قبلہ کی طرف منہ کروں یا حضور ﷺ کی طرف۔ امام

ما لک رحمة اللہ علیہ نے فرمایا: اپنا چہرہ ان سے کیوں پھیرتا ہے جو قیامت کے دن اللہ تعالیٰ کی طرف تیرا وسیلہ ہیں اور تیرے باپ آدم علیہ السلام کا بھی وسیلہ ہیں۔ بلکہ تو ان کی طرف رخ کر (قبلہ کی طرف پڑھ کر) اور اللہ تعالیٰ کی بارگاہ میں اجابت دعا کے لیے ان کی سفارش طلب کر۔ اللہ تعالیٰ آپ ﷺ کی شفاعت قبول فرمائے گا۔ اللہ تعالیٰ ارشاد فرماتا ہے: (اگر جب وہ اپنی جانوں پر ظلم کریں تو اے محبوب، تمہارے حضور حاضر ہوں اور پھر اللہ تعالیٰ سے معافی چاہیں اور رسول بھی ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں گے۔ (سورۃ النساء - آیت ۶۴) (الشفاء بتعريف حقوق مصطفیٰ، ص ۲۶۰، مکتبہ شان الاسلام قصہ خوانی محلہ، جنگی پشاور)

اس روایت سے امام مالک رحمۃ اللہ علیہ کا عقیدہ معلوم ہوا کہ جب کوئی شخص رسول اللہ ﷺ کے روضہ شریف پر حاضری دے اور دعائے مانگے تو منہ سرکار کی قبر شریف کی طرف کرے اور پشت قبلہ شریف کی طرف کرے۔ احناف کے نزدیک بھی یہ مسئلہ اسی طرح ہے۔ جیسا کہ ”فتح القدیر“ میں حضرت عبداللہ بن عمر رضی اللہ عنہ سے روایت ہے، آپ نے فرمایا: سنت یہ ہے کہ جب تونبی کریم ﷺ کی قبر شریف پر حاضری دے تو قبلہ کی طرف سے داخل ہو اور اپنی پشت قبلہ کی طرف کر اور اپنا منہ سرکار ﷺ کی قبر شریف کی طرف کر۔ (فتح القدیر، جلد ۳، ص ۹۵، مکتبہ رشیدیہ، سرکی روڈ، کوئٹہ)

☆☆☆☆☆

ملفوظات حضرت نظام الدین محبوب الہی

اسی سال رجب کے مہینے کی دسویں تاریخ ہفتے کو قدم بوسی کی دولت حاصل ہوئی۔ تحمل (برداشت) کا ذکر نکلا۔ فرمایا کہ خلقت کا معاملہ تین طرح کا ہے۔ پہلی قسم یہ ہے کہ آدمی سے نہ تو کسی کو فائدہ پہنچے نہ نقصان ایسے لوگوں کا حال جماد (پتھر وغیرہ) جیسا ہے۔ دوسری قسم وہ ہے اس سے دوسروں کو فائدہ پہنچتا ہے نقصان نہیں۔ یہ (ذرا) بہتر ہے۔ تیسری قسم ان دونوں سے اچھی ہے اور وہ ایسے (آدمیوں کی) ہے، جن سے دوسروں کو فائدہ (تو) پہنچتا (ہی) ہے لیکن اگر کوئی انھیں نقصان پہنچاتا ہے تو وہ اس کا بدلہ نہیں لیتے اور برداشت سے کام لیتے ہیں اور یہ صدیقیوں کا کام ہے

[فوائد الغواد، تیرہویں مجلس، جلد پنجم]

تذکرہ اولیائے چشت

حضرت خواجہ فضیل بن عیاض رضی اللہ تعالیٰ عنہ

مولوی محمد رمضان معینی ☆

ابوعلی الفضیل بن عیاض بن مسعود بن بشر التیمی الطالقانی الاصل الفندی الزاہد

المشہور (وفیات الاعیان ابن خلقان، حصہ چہارم، ص ۲۵۸)

سیر الاقطاب میں تحریر ہے کہ: ابوعلی کنیت داشت و ابی الفیض نیز میگویند، خرّقہ فقرو ارادت از قطب المشائخ حضرت شیخ عبدالواحد قدس سرہ العزیز پوشیدہ و از ابی غیاث بن منصور بن معمر سلمی کو فی قدس اللہ سرہ العزیز نیز خلافت دارد، و ہومن حضرت محمد بن مسلم و ہومن حضرت محمد حبیب نوفلی و او از حضرت حبیب مطعم قرشی و او از حضرت امیر المؤمنین خلیفہ رسول رب العالمین شیخ العتیق قاتل الکفرۃ و الزندقہ ابی بکر الصدیق رضی اللہ تعالیٰ عنہ (سیر الاقطاب فارسی، ص ۲۴) سیر الاقطاب میں لکھا ہے کہ پس آں سراج الواصلین بکوفہ رسید و با جت السلام حضرت امام اعظم ابوحنیفہ کو فی صحبت داشت و اولیاء بسیار را دریافت و باز بسرہ رفت در خدمت قطب الاقطاب حضرت حسن بصری قدس اللہ سرہ العزیز مشغول شود چون نزدیک رسید شنید کہ حضرت خواجہ وفات یافت در گریہ شد شخصے پر سید چراگریہ میکنی و اکنون کریستن چه سود دارد اگر ارادہ داری برو پیش قطب المشائخ حضرت شیخ عبدالواحد بن زید کہ مرید کامل آں حضرت است و خرّقہ حضرت محمد رسول اللہ ﷺ و علی المرتضیٰ کرم اللہ وجہہ او پوشیدہ (سیر الاقطاب، ص ۲۶) نقل است کہ آں حضرت سوم ماہ ربیع الاول سنہ سبع و ثمانین و مائتہ من ہجرۃ النبی صل اللہ علیہ وسلم بر حمت حق پیوست و مرقد منور آں حضرت بیت المحرام اندر جنت المعلیٰ قریب روضہ مقدسہ حضرت خدیجہ الکبریٰ رضی اللہ عنہا است و

☆ خانقاہ معلیٰ حضرت خواجہ شاہ محمد سلیمان تونسوی سے وابستہ، سلسلہ چشتیہ کے ساتھ بے پناہ عقیدت و محبت رکھنے والے، خصوصاً اپنے خاوند سے۔ کتب تصوف کا خوبصورت ذخیرہ رکھتے ہیں۔

اِس دو گونى تاريخ وفات آس حضرت باالهام ربانى قطب جهان بودى يافته است نقل است كه آس حضرت پنچ خليفه داشت سلطان ابراهيم ادھم و شيخ محمد بن يزيد الشيرازى و خواجہ بشرحانى و حضرت شيخ ابى رجا الطيارى و خواجہ عبداللہ سيارى قدس اللہ اسرارہم (سیر الاقطاب فارسى، ص ۲۹) قطب کے عدد '۱۱۱' ہیں اور جهان کے ۵۹ ہیں اگر لفظ بودہ شامل کریں تو اس کے عدد ۱۷۱ ہیں اس طرح ۱۸۷ عدد برآمد ہوتے ہیں۔

خواجہ امام بخش مہاروى لکھتے ہیں کہ: آپ حضرت خواجہ عبدالواحد بن زيد کے خلفائے عظام سے تھے۔ علم تفسیر اور علم حدیث میں آپ ایک مایہ ناز اور بے نظیر عالم تھے (مخزن چشت، ص ۱۳۳) حضرت فضیل کا وصال ۳ ربیع الاول کو ہوا اور بعض روایات کے مطابق ماہ محرم ۱۸۷ میں حرم کعبہ میں ہوا آپ کی قبر مبارک حضرت خدیجہؓ کی قبر کے نزدیک ہے (مخزن چشت اردو، ص ۱۳۸)

فضیل فرماتے ہیں اگر کوئی شخص کلہٴ نیکى کرتا ہے اور اس کی ایک مرغى ہے جس سے وہ بُرا بتاؤ کرتا ہے تو وہ نیک کام کرنے والا نہیں کہلا پائے گا۔ (رسالہ قشیرىہ اردو، ص ۴۵۸)

کہتے ہیں کہ علی بن فضیل اپنے محلہ کے دکانداروں سے اشیا خرید کرتے، کسی نے ان سے کہا کہ اگر آپ بازار میں جا کر خریدیں تو سستا ملے، آپ نے فرمایا یہ لوگ نفع کی امید میں ہمارے پڑوس میں آکر اترے ہیں۔ (رسالہ قشیرىہ اردو، ص ۴۶۵)

ملفوظات:

- ۱- جب میں دنیا کو کسی عالم کے ساتھ کھیلتا دیکھتا ہوں تو مجھ کو رونا آتا ہے۔
- ۲- لوگوں کی خاطر عمل کرنا ریا ہے۔
- ۳- علم و عمل وہی بہتر ہے جو مخلوق خدا سے پوشیدہ ہو۔
- ۴- اگر تم کسی عالم یا عابد کو دیکھو کہ وہ امیروں یا دنیا داروں کے ہاں اپنی صلاحیت کا ذکر سن کر خوش ہوتا ہے تو سمجھ لو، وہ ریا کار ہے۔

۵۔ اگر قرآن وحدیث کے عالموں میں خرابی نہ آ جاتی تو یہ تمام لوگوں سے اچھے ہوتے۔
لیکن انھوں نے علم کو صرفہ اور ذریعہ معاش بنا رکھا ہے۔ اسی لیے وہ زمین و آسمان میں
ذلیل ہو چکے ہیں۔

۶۔ ریاکار عالم کی علامت یہ ہے اس کا علم تو پہاڑ کی طرح ہوگا اور اس کا عمل ذرہ کے
برابر۔

۷۔ بہت سے ایسے علما ہیں جو بادشاہ کے پاس اپنے دین کو لے جاتے ہیں اور جب باہر
نکلتے ہیں تو دین کو وہیں چھوڑ کر آتے ہیں۔ العیاذ باللہ۔

۸۔ کسی شخص کو امرا کے پاس جانا اور ان سے میل جول رکھنا زیب نہیں۔ ہاں امیر المومنین
حضرت سیدنا عمر بن خطاب رضی اللہ تعالیٰ عنہ جیسا کوئی امیر ہو تو مضا لفقہ نہیں۔

۹۔ مصیبت زدوں پر رحم کرو، کیونکہ ممکن ہے تمہارا جرم ان کے جرم سے بڑا ہو، اور تم کو بھی
یہی سزا ہو یا اس سے بڑھ کر۔

۱۰۔ سچی دوستی کی شرط یہ ہے کہ مفلسی کی حالت میں دوست کی عزت اس کی تو نگری کی
حالت سے بڑھ کر کرے۔ کیوں کہ افلاس تو نگری سے اشرف ہے اور مفلس بلحاظ
اپنے مرتبہ سے زیادہ اکرام کا مستحق ہے نہ کہ محض مفلسی میں احتیاج کے لحاظ سے۔
۱۱۔ آدمی کی بکثرت واقفیت اس کی قلت عقل کے باعث ہے۔

۱۲۔ سائل بہت اچھے ہیں کہ ہمارا، زادراہ بغیر اجرت کے آخرت تک اٹھائے لے جاتے
ہیں۔ یہاں تک کہ اللہ جل مجدہ الکریم کے سامنے میزان میں رکھ دیتے ہیں۔

۱۳۔ جو شخص اپنے تمام اعضا کو گناہوں سے نہ روکے وہ اگرچہ بھوکا رہے پھر بھی روزہ دار
نہیں اور جو شخص اپنے جسم کے اعضا کو معصیت سے روکے درحقیقت روزہ دار وہی
ہے۔

۱۴۔ آپ سے استغفر اللہ کے معنی پوچھے گئے، فرمایا اس کے معنی ہیں، اے اللہ مجھ کو

گناہوں سے بچالے۔

حضرت فضیل کی کرامت، ص ۶۳۲، رسالہ قشیر، کشف الکجب ص ۹۵ حالات کے لیے ملاحظہ ہو "کشف الکجب" ص ۹۵ تا ۹۶) اردو، ص ۱۷۳ تا ۱۷۶، مترجم، علامہ فضل الدین گوہر، ضیاء القرآن پبلی کیشنز، لاہور، نومبر ۱۹۸۳ء، حبیب عجمی ص ۱۶۲ تا ۱۶۳، مالک بن دینار، ص ۱۶۳ تا ۱۶۴، محمد بن واسح، ص ۱۶۶ تا ۱۶۷، امام اعظم ابو حنیفہ، ص ۱۶۷ تا ۱۶۸، داتا صاحب تحریر کرتے ہیں کہ آپ [امام ابو حنیفہ] اکثر مشائخ کے استاد تھے، چنانچہ ابراہیم بن ادہم، فضیل بن عیاض، داؤد طائی اور بشر حافی وغیرہ ہم نے آپ سے فیض حاصل کیا۔ کشف الکجب ص ۱۶۸، مطبوعہ اردو، لاہور

حالات کے لیے مزید دیکھیے۔

- ۱۔ وفیات الاعیان تاریخ ابن خلیقان (پ ۶۰۸ھ، م ۶۸۱ھ) حصہ چہارم، مطبوعہ کراچی، مترجم علامہ اختر فتح پوری، ص ۳۵۸ تا ۳۶۰
- ۲۔ طبقات الصوفیہ ابو عبد الرحمن سلیمی، مترجم شاہ محمد چشتی، طابع غلام مصطفیٰ پرنٹنگ پریس، لاہور، سال اشاعت ۲۰۱۱ء، ص ۲۹ تا ۳۲
- ۳۔ وفیات الاعیان ابن خلیقان، حصہ چہارم، ص ۳۵۸ تا ۳۵۰
- ۴۔ تہذیب ابن حجر عسقلانی، ج ۸، ص ۸۴
- ۵۔ صفوة الصوفیة، ابن جوزی، ج ۲، ص ۳۴
- ۶۔ وفیات الاعیان ابن خلیقان، ج ۱، ص ۴۱۵
- ۷۔ حلیۃ الاولیاء، ابو نعیم اصفہانی، ج ۸، ص ۸۴
- ۸۔ طبقات الصوفیہ، ج ۲، ص ۱۳۴
- ۹۔ لطائف اشرفی، حصہ اول، خانوادہ عیاضیان ص ۵۲۹ تا ۵۳۰
- ۱۰۔ تذکرۃ الحفاظ، علامہ ذہبی، ج ۱، ص ۲۲۵، مطبوعہ

- ۱۱۔ تذکرہ الاولیاء، شیخ فرید الدین عطار، باب ۱۰، ص ۲۸
- ۱۲۔ الطبقات الکبریٰ، ج ۱، ص ۶۸
- ۱۳۔ سیر الاولیاء، میر خوردر کرمانی،
- ۱۴۔ نجات الانس، مولانا جامی، ص ۲۶
- ۱۵۔ سبع سنابل، ص ۳۱۰ تا ۳۱۲
- ۱۶۔ سفیۃ الاولیاء، داراشکوہ قادری، بذیل تذکرہ ص ۸۶
- ۱۷۔ سیر الاقطاب، شیخ الحدیث چشتی صابری،
- ۱۸۔ مرآة الاسرار [سال تالیف ۱۰۳۵ھ تا ۱۰۶۵ھ] شیخ عبدالرحمن چشتی صابری (پ) ۱۰۰۵ھ (۱۰۹۴ء)، مترجم کیتان واحد بخش سیال چشتی صابری، ص ۲۶۱ تا ۲۶۳
- اشاعت رجب ۱۲۱۲ھ لاہور
- ۱۹۔ اقتباس الانوار، شیخ محمد اکرم براسوی
- ۲۰۔ مطلوب الطالبین، قاضی محمد بلاق دہلوی
- ۲۱۔ مرآة ضیائی، مولانا رحمت علی ضیائی جے پوری
- ۲۲۔ شجرۃ الانوار، مولانا رحیم بخش فخری
- ۲۳۔ مخزن چشت، خواجہ امام بخش مہاروی، مترجم پروفیسر افتخار احمد چشتی، مطبوعہ فیصل آباد ۱۳۰۹ھ/۱۹۸۹ء، ص ۱۳۳ تا ۱۳۸
- ۲۴۔ مناقب الخوین، حاجی نجم الدین سلیمانی فتح پوری، مطبوعہ رام پور ۱۲۸۹ھ/۱۸۷۲ء

☆☆☆☆☆

سجادہ نشینان حضرت مولانا محمد علی مکھڑی

(۶) حضرت مولانا محمد فتح الدین مدظلہ العالی

محمد ساجد نظامی

آپ کی ولادت ۱۹۲۲ء میں حضرت مولانا محمد فضل الدینؒ مکھڑی کے ہاں مکھڑ شریف میں ہوئی۔ آپ اپنے والدین کے اکلوتے بیٹے ہیں۔ آپ کی ولادت کے بعد چار ہمشیرہ ہوئیں۔ آپ سے چھوٹی اور بہنوں میں سب سے بڑی ہمشیرہ کا وصال ۱۳ رمضان المبارک ۱۹۹۲ء کو ہوا۔

قرآن مجید کی تعلیم اپنے نانا حضرت مولانا محمد الدینؒ مکھڑی [م۔ ۱۹۷۵ء] سے حاصل کی۔ ابتدا کی تعلیم و تربیت اپنے والد اور دادا حضرت مولانا محمد احمد الدینؒ مکھڑی [م۔ ۱۹۶۹ء] کے زیر نگرانی ہوئی۔ عصری علوم کے حصول کے لیے مکھڑ شریف کے علاوہ داؤد خیل، چکڑالہ، ڈیرہ اسماعیل خان اور ملتان کا سفر کیا۔

تعلیم مکمل کرنے کے بعد تقریباً سات سال حضرت قبلہ عالم نور محمد مہارویؒ کی نگرانی میں شریف [تحصیل چشتیاں، ضلع بہاولنگر] میں رہے۔ ۱۹۷۵ء میں حضرت خواجہ غلام زین الدینؒ [م۔ ۱۹۷۸ء] کی صاحبزادی کے ساتھ رشتہ ازدواج میں منسلک ہوئے۔ اللہ رب العزت نے آپ کو تین بیٹوں اور دو بیٹیوں سے نوازا۔

آپ اپنے دادا حضرت مولانا محمد احمد الدینؒ مکھڑی کے حلقہ ارادت میں داخل ہوئے۔ ولادت سے لے کر اپنے دادا حضور کے وصال [۱۹۶۹ء] تک قریباً ۲۸ سال ان کے زیر تربیت رہے۔ سفر و حضر میں ان کا ساتھ میسر رہا۔ آج بھی دوران گفتگو اگر حضرت مولانا محمد احمد الدینؒ مکھڑی کا تذکرہ چھڑ جائے تو بڑے احترام و احتشام کے ساتھ ان کی زندگی کے مختلف واقعات بیان فرماتے ہیں۔ جس سے اُس عظیم ہستی کے شب و روز اور دین اسلام کے ساتھ ان کی والہانہ محبت و عقیدت کا انداز مشام جاں کو تازگی عطا کرتا ہے۔

آپ کو اپنے والد مکرم حضرت مولانا محمد فضل الدین مکھڑی [م-۲۰۰۸ء] سے خلافت عطا ہوئی۔ اپنے والد مکرم کے وصال کے بعد خانقاہ حضرت مولانا محمد علی مکھڑی پر اپنی خدمات پیش کر رہے ہیں۔ آپ کی شخصیت اپنے اسلاف کا عملی نمونہ ہے۔ علم و فضل کے علاوہ جو وصف آپ کی ذات میں بہت نمایاں ہے وہ خدمتِ خلق کا حقیقی جذبہ ہے۔ اپنی تعلیم مکمل کرنے کے بعد آپ نے مکھڑ شریف جیسی دور افتادہ بستی میں تعلیم و صحت کے شعبوں میں گراں قدر خدمات سرانجام دیں۔ خانقاہِ معلیٰ میں علمی و تعمیراتی سرگرمیاں آپ کی ذات کی مرہونِ منت ہیں۔ اسلامی علوم کے ساتھ عصری علوم کی ترویج و ترقی میں شب و روز کوشاں ہیں۔ مکھڑ شریف اور اس کے گرد و نواح میں تعلیم اور صحت ہر دو شعبوں میں ان کی خدمات قابلِ ستائش ہیں۔ فری ڈسپنسریاں اور ۳۰ سے زائد سالوں سے فری آئی کمپ کا انعقاد اس کی زندہ مثالیں ہیں۔

خانقاہِ معلیٰ حضرت مولانا مکھڑی پر قائم عظیم و قدیم کتب خانہ کی جدید بنیادوں پر دیکھ بھال کا اہتمام ہو یا گورنمنٹ پوسٹ گریجویٹ کالج، انک کے کتا بدار جناب نذر صابری [م- دسمبر ۱۹۱۳ء] سے کتب خانہ کی کٹیلا گینگ کا مرحلہ ہو، ہر ایک کام کے لیے آپ کی کاوشیں ہمیشہ پسندیدگی کی نگاہ سے دیکھی جائیں گی۔ آپ کی انھیں کاوشوں کی بدولت آج کتب خانہ کے خطی نسخہ جات اور دیگر اہم تاریخی دستاویزات کو آن لائن کرنے کے کام کا آغاز ہو چکا ہے۔ سہ ماہی ”قدیلِ سلیمان“ پوری آب و تاب کے ساتھ شائع ہو رہا ہے اور مخطوطات کی فہرست سازی پر کام بھی جاری ہے۔

خانقاہ حضرت مولانا مکھڑی پر جامعہ عالیہ دینیہ کے نام سے اسلامی علوم کی درسگاہ آپ کی سرپرستی میں دینی علوم کی ترویج میں اپنی خدمات پیش کر رہی ہے۔ دینی و عصری علوم کے حسین احتِراج سے تین ادارے الھدیٰ مدرسۃ البنات کے نام سے مکھڑ شریف، انجرا اور مکھڑ روڈ میں اپنی خدمات سرانجام دے رہے ہیں۔ جس میں آج تک سینکڑوں طلبہ و طالبات اپنی تعلیم مکمل کرنے کے بعد بھرپور عملی زندگی گزار رہے ہیں۔

علاقہ بھر کی عوام کے لیے تعلیم اور صحت کے حصول کے لیے حقیقی کاوشیں آپ کی زندگی کا مقصد ہے۔ آپ اکثر اپنی گفتگو میں فرماتے ہیں کہ یہ جذبہ میرے پیرو مرشد حضرت دادا حضور نے عطا فرمایا اور انھیں کے حکم کی تعمیل میں اپنی زندگی وقف کیے بیٹھا ہوں۔ اسی خدمتِ خلق کی بدولت انھیں یہ مقام نصیب ہوا کہ وہ مخدوم ہوئے۔

”ہر کہ خدمت کردا و مخدوم شد“

تو نسہ مقدسہ، مہار شریف، پاکپتن شریف اور سلسلہ چشتیہ کی دیگر خانقاہوں پر باقاعدگی کے ساتھ حاضری آپ کا معمول رہی ہے۔ متعدد بار حج بیت اللہ اور عمرہ شریف کی سعادت سے بہرہ مند ہو چکے ہیں۔ روضہ رسول ﷺ کی حاضری زندگی کا افضل ترین مقصد گردانتے ہیں۔ اللہ رب العزت اپنے حبیبِ کریم کے تصدق میں انھیں صحت و سلامتی سے رکھے اور ہمارے سروں پر ان کا سایہ ہمیشہ قائم و دائم رکھے۔ آمین بجاہ عیك الكریم۔

☆☆☆☆☆☆

جنگ نامہ منسوب بہ قاسم نامہ

مولانا شمس الدین اخلاصی

درنعت خوابجہ کائنات سر دفتر موجودات کہ از لو لاک لما خلقت الافلاک تاج بر سر
داشته و از ترکت الکل لک تخت پا فرشته صل اللہ علیہ وسلم:

فرستادہ مالک کن فکاک	۱۳۷	حبیب خدا، شاہ کون و مکان
زر خالص از معدن کبریا	۱۳۸	مس جملہ موجود را کیمیا
محمد ﷺ کہ خورشید بنیش بود	۱۳۹	بسایہ درش آفرینش بود
چہ خورشید کو در عدم خانہ بود	۱۴۰	دریں عالم از نورش افسانہ بود
پُر از شوق دیدار او شد جہاں	۱۴۱	چو عیسیٰ گئے آید از آسمان
چو در مصر عالم ظہور آمدش	۱۴۲	چو یوسف جہاں پُر ز نور آمدش
شہ دو جہاں خاتم المرسلین	۱۴۳	شفیع الامم اکرم العالمین
امام الہدیٰ سرور کائنات	۱۴۴	طفیل آمدنش ہمہ ممکنات
ز لولاک بر سر عجب تاج او	۱۴۵	خوشا درجہ او ب معراج او
جہاں خوشہ چین ست از خرمن اش	۱۴۶	فلک خوشہ روب آمد از گلشن اش
بہ عالم در از نوک قدرت قلم	۱۴۷	ز نورش چکیدہ نخستین رقم
چو منظور نور آمد اندر وجود	۱۴۸	صلا آمدہ در جہان سجود
کہ اے خفتگان بساط علم	۱۴۹	شدہ سرگراں از نشاط قدم
ز سر خواب غفلت نمایند دور	۱۵۰	کہ آورد نوری بہ عالم ظہور
وجودش عجیب است دُر شمسین	۱۵۱	ظہورش بود رحمت العالمین

۱۵۲	ازاں مرتبہ مے فلک پایے	۱۵۲	ہمہ آفرینش اژدہ سایے
۱۵۳	ز یسین و طہ ثنائش بود	۱۵۳	فلک را کلاہ خاک پائش بود
۱۵۴	ز میدان او آساں نیم گوی	۱۵۴	میکد در رکابش بود راہ بوی
۱۵۵	بہ جمع جہاں شمع روشن رسید	۱۵۵	گل خوش بہ فیروزہ گلشن رسید
۱۵۶	یکے رشی از فکرش کوثر ست	۱۵۶	ز عکس رخس آفتاب انور ست
۱۵۷	زین را نہ در جائے قہرش قرار	۱۵۷	فلک را نہ در جائے قدرش مدار
۱۵۸	بہ اسرار شرعش نہ گفتار کس	۱۵۸	نہ در پردہ خلوتش بار کس
۱۵۹	وطن ساز بر بام لاهوت شد	۱۵۹	بروں رفتہ از شہر ناسوت شد
۱۶۰	وگر بود بروی کس آگہ نبود	۱۶۰	بہ تاریکی نیستی رہ نبود
۱۶۱	ز شام عدم صبح آمد پدید	۱۶۱	چو نورش نخستین علم بر کشید
۱۶۲	نمائندہ راہ ہر کس شد ست	۱۶۲	ز نور مقدس چراغ بدست
۱۶۳	زده عطسہ از دیدن آفتاب	۱۶۳	نخست آدم اژدہی شدہ نوریاب
۱۶۴	ازاں عطسہ نور میجا شدہ	۱۶۴	ازاں نور آں چشم بینا شدہ
۱۶۵	ازو مریم آہستین راز شد	۱۶۵	چو باد میجا علم ساز شد
۱۶۶	کم از ذرہ در پیش آں آفتاب	۱۶۶	شدہ انبیا جملہ زد نور یاب
۱۶۷	وجود اژدہ ہمہ چیز بے گانہ بود	۱۶۷	کہ تا ہستیش در عدم خانہ بود
۱۶۸	کجا ماند محفوظ یوسف بہ چاہ	۱۶۸	اگر لطف اژدہ را نہ بودی نگاہ
۱۶۹	کجا بود بز مصریاں شہر یار	۱۶۹	کہ اژدہ حسن و خوبی شدی مایہ دار
۱۷۰	ازاں نار بزوے چہ گھبہا رمید	۱۷۰	خلیل خدا را چو لطفش رسید
۱۷۱	بجودے گئے آورد کشتے مقرر	۱۷۱	نمودے اگر جودے اژدہ را ہبر
۱۷۲	شمکدار شد عالم از ملح اژدہ	۱۷۲	گذشت از فلک سایے ریح اژدہ
۱۷۳	ہمہ سنج ہا در ترازو نہاد	۱۷۳	کسے کو طرازش بہ بازو نہاد

۱۷۴	قیامت برائے شفاعت دواں
۱۷۵	قدش سرو آزاد از سایہ اش
۱۷۶	تمش رازِ جاں بر ترین پایہ
۱۷۷	ثنائش نہ یارا و امکانِ جاں
۱۷۸	سزاوارِ ہر مدح و ہر آفریں
۱۷۹	نمیداند اخلاصی ناتمام
۱۸۰	بے کز گنہ دامنِ آلودم
۱۸۱	شدم عمر در ناپسندیدہ کار
۱۸۲	قرار از دلم گشت آوارہ
۱۸۳	نظر گر ز راہ عنایت شود
۱۸۴	بہ انگشت یک دائرہ بر کشند
۱۸۵	کراہست با تو تصرف بہ کار
۱۸۶	ہمہ انبیا گر شفاعت گرند
۱۸۷	شوی گر تو پردہ بر انداختہ
۱۸۸	مرا گوہرِ جاں ثارت بہ نام
۱۸۹	درودِ خدا ہر دمت بر رواں
۱۹۰	بہ عشقِ ابوبکر ثابت قدم
۱۹۱	بہ خورشیدِ عثمان و شمعِ علی
۱۹۲	ہمہ کارِ اخلاصی ناتمام
۱۹۳	ہمیں بس اگر خود بھی نیستش
۱۷۴	نہش امتی امتی بر زباں
۱۷۵	جہاں جملہ آباد از سایہ اش
۱۷۶	ندیدہ کس از پچِ جاں سایہ
۱۷۷	چہ اندازہ شرح و جائے بیاباں
۱۷۸	کہ مداحش آمد جہاں آفریں
۱۷۹	کہ در نعتِ دلکش چہ راند کلام
۱۸۰	سزاوارِ آل نام گئے بودہ ام
۱۸۱	ندانم چہ بینم بہ روزِ شمار
۱۸۲	بہ جز تو نداند کس چارہ
۱۸۳	ہمہ مشکلاتم کفایت شود
۱۸۴	کہ خلقے بہ آمرزگاری رسند
۱۸۵	کہ خواہد ز غفار مشیتِ غبار
۱۸۶	بہ عالی درت ہم سفارش برند
۱۸۷	جہاں است خرقتہ در انداختہ
۱۸۸	علیک الصلوٰۃ علیک السلام
۱۸۹	بر آل و بر اصحاب و بر پیرواں
۱۹۰	ز مہرِ عمر دم زخمِ دم بدم
۱۹۱	شبستانِ دینم بود منجلی
۱۹۲	طفیلی بزرگاں بگیرد نظام
۱۹۳	کہ از مقبلاں دل تہی عیشتش

جاری-----



تذکرہ اساتذہ کرام درس گاہ حضرت مولانا محمد علی مکہڑی

علامہ حافظ محمد اسلم ☆

حضرت مولانا محمد علی مکہڑی کی درس گاہ میں تدریسی فرائض سرانجام دینے والوں میں سے فاضل اجل شیخ الحدیث مولانا نور محمد کی شخصیت بھی سرفہرست ہے۔

☆ ولادت: حضرت مولانا نور محمد کی ولادت تقریباً ۱۸۹۸ء پنڈی گھیب کے دور افتادہ ایک گاؤں مہبودالی میں مولانا فتح محمد کے ہاں ہوئی۔ مولانا فتح محمد ایک زمیندار گھرانے سے تعلق رکھتے اور اپنے وقت کے جید علما میں شمار ہوتے۔

☆ سلسلہ تعلیم: مولانا نور محمد نے قرآن پاک کی تعلیم اپنے تایا جی کے زیر نگرانی کراڑی ضلع سرگودھا میں حاصل کی۔ مولانا کو حفظ قرآن کا اس قدر شوق تھا اور اس الہامی کتاب کے ساتھ محبت کا یہ انداز تھا کہ آپ نے گیارہ سال کی عمر میں نہ صرف قرآن مجید حفظ کیا بلکہ ایسے جید حافظ بنے کہ آپ روزانہ دس پاروں کی تلاوت ضرور فرماتے۔ حفظ قرآن کے بعد کتبِ درسیہ کے لیے مولانا غلام رسول خان آنہی کے ہاں حاضر ہوئے اور ان ہی سے درس نظامی کی تکمیل کی۔ قاری عبدالسلام جو کہ مولانا کے شاگرد ہیں، بیان کرتے ہیں کہ استاد صاحب کو اکثر کتبِ درسِ نظامی حفظ تھیں اور آپ کو حفظ قرآن کی طرح کتب پڑھنے کا بھی بہت شوق تھا۔ حتیٰ کہ جب آپ مولانا غلام رسول کے درس میں پڑھتے تو آپ روٹیاں محلے سے مانگ کر لاتے۔ ایک دن آپ کو محلے سے روٹیاں لانے میں قدرے تاخیر ہو گئی تو آپ بہت پریشان ہوئے کہ میرے ساتھیوں نے سبق پڑھ لیے ہوں گے اور میرے سبق کا ناغہ ہو جائے گا۔ آپ اسی کشمکش میں مدرسے میں پہنچے تو استاد صاحب سامنے نظر نہ آئے آپ کی آنکھوں کے سامنے اندھیرا چھا گیا۔ بوجہ

☆ مدرسہ درس نظامی، خانقاہ معلیٰ حضرت مولانا محمد علی مکہڑی، مکہ شریف (انک)

پریشانی آپ ایک گڑھے میں جا گرے۔ دوسرے ساتھیوں نے پریشانی کی وجہ دریافت کی تو آپ نے کہا کہ میرے سبق کا ناغہ ہو گیا اور استاد صاحب چلے گئے۔ جب ساتھیوں کی زبانی یہ بات استاد صاحب تک پہنچی تو آپ کی اس پریشانی کو دور کرنے کے لیے استاد صاحب نے آپ کو علیحدہ سبق پڑھایا۔ بہر صورت درس نظامی کی تکمیل کے بعد آپ حدیث شریف پڑھنے کے لیے مدرسہ دیوبند میں حاضر ہوئے وہاں آپ نے انور شاہ کشمیری سے بخاری شریف پڑھی۔

☆ مقامات تدریس: حضرت علامہ مولانا موصوف علوم درسیہ بمع حدیث شریف کی تکمیل کر چکے تو آپ نے سب سے قبل قاری عبدالسلام کے بقول اہلسنت والجماعت کے کسی مدرسے میں پڑھانا شروع کیا لیکن آب و ہوا کی عدم موافقت کی وجہ سے آپ جلد ہی فیصل آباد کسی مدرسے میں پڑھانے کے لیے چلے گئے۔ جہاں آپ کو چالیس روپیہ ماہانہ دیا جاتا۔ بعداً مدرسہ ڈھاویل میں بھی تدریس کرتے رہے۔ اس طرح جامعہ امینیہ، راولپنڈی اور ایک روایت کے مطابق گولڑہ شریف کی درسگاہوں میں بھی پڑھاتے رہے۔ یونہی آپ چار پانچ سال تک خواجہ معظم الدین کے آستانہ معظم آباد شریف میں بھی تدریس کرتے رہے۔ جیسا کہ صاحبزادہ ڈاکٹر معین نظامی (صدر شعبہ فارسی، پنجاب یونیورسٹی، لاہور) خانقاہ معظمیہ کے اساتذہ کا تذکرہ کرتے ہوئے لکھتے ہیں کہ خانقاہ معظمیہ میں درس و تدریس کے سلسلہ میں اپنے وقت کے اکابر علما اہل سنت مختلف اوقات میں تشریف لاتے رہے۔ جس میں مولانا عبدالباقی کرسالوی، مولانا غلام محمود پھلا نومی اور مولانا نور محمد ملہو والی سرفہرست ہیں۔ یاد رہے کہ مولانا نور محمد مولہ شریف جانے سے پہلے لٹہ شریف ضلع جہلم میں مولانا غلام نبی لٹھی کی خانقاہ میں بھی پڑھاتے رہے اور مولہ شریف کی خانقاہ میں جانے کا سبب کیا تھا؟ اس کو صاحبزادہ محمد معظم الحق ”نفحات معظمیہ“ میں بیان کرتے ہیں کہ میں ۱۹۹۲ء میں مولانا نور محمد کی ملاقات کے لیے ان کے گاؤں ملہو والی حاضر ہوا۔ مولانا نور محمد صاحب مسجد کے حجرہ میں تشریف فرما تھے۔ آپ کی ملاقات سے قبل مجھے خاندانی طور پر صرف یہی علم تھا کہ مولانا نور محمد خواجہ سدید الدین کے استاد گرامی ہیں لیکن جب مولانا صاحب سے ملاقات ہوئی تو آپ

نے اپنی ذاتی یادداشتوں کی کاپی نکالی جس میں لکھا ہوا تھا، کہ میں بلکہ شریف مولانا غلام نبی کی خانقاہ میں پڑھاتا تھا۔ ایک دن خواجہ محمد حسین صاحب اپنے ایک مرید کے ساتھ مزار شریف پر آئے۔ حاضری کے بعد وہاں تشریف لائے جہاں میں طلبا کو سبق پڑھا رہا تھا۔ کچھ دیر اسباق سنے، پھر چلے گئے۔ چند روز گزرے تو آپ کا ایک مرید فضل الہی میرے پاس آیا اور کہا کہ اگر آپ یہاں سے چھوڑنا چاہتے ہوں تو مجھے ضرور بتائیے گا کیوں کہ مجھے میرے پیر صاحب بتا گئے ہیں کہ مولانا صاحب یہاں چند دن کے مہمان ہیں۔ تم ان سے رابطہ رکھنا اور معظمہ آباد کے لیے ان سے گزارش کرنا۔ اس کے بعد میں نے بلّھی حضرات سے اجازت چاہی اور معظمہ آباد میں آ گیا۔ خواجہ محمد حسین جو کہ غلام سدید الدین کے والد گرامی ہیں آپ نے مجھ سے چار سال کی مدت میں درسیات کی دوبارہ تکمیل کی اور خواجہ غلام سدید الدین نے ابتدائی فارسی کتب پڑھیں۔ اس کے بعد مولانا نور محمد مکھڑ شریف بھی پڑھاتے رہے۔ مولانا موصوف کو حضرت خواجہ احمد دین مکھڑی نے مولانا عبدالحق بندیا لوی کی تعلیم کے لیے مدعو کیا تھا۔ جیسا کہ مولانا عبدالحق خود بیان فرماتے ہیں کہ آستانہ عالیہ مکھڑ شریف خانقاہ مولانا محمد علی مکھڑی کے سجادہ نشین اور میرے فاضل یگانہ حضرت مولانا احمد الدین چشتی تونسوی جس سال حج کے لیے تشریف لے گئے تو آپ نے مجھے حکم دیا کہ تو نے میری واپسی تک مکھڑ شریف قیام کرنا ہے۔ چونکہ بندہ تحصیل علم کر رہا تھا اور تکمیل ابھی باقی تھی تو آپ نے میری تعلیم کے لیے مولانا نور محمد ملہو والی کو مدرس مقرر فرمایا۔ مولانا نور محمد علم ادب میں مولانا اعزاز علی اور حدیث شریف میں انور شاہ کشمیری کے شاگرد تھے۔ اس کے بعد مولانا نور محمد صاحب تدریس کے لیے میانوالہ دربار عالیہ سلیمانیہ، زمان آباد شریف (پنڈی گھیب) تشریف لے گئے۔ مولانا شاہ منظور ہمدانی فرماتے ہیں کہ مولانا نور محمد اپنے زمانہ کے عظیم مدرس تھے۔ جب میرے والد صاحب نے انھیں میری تعلیم کے لیے کہا تو آپ نے فرمایا کہ آپ کے ہاں بچوں کو پڑھانے کے لیے ایک سال کے لیے آؤں گا اور ساتھ یہ شرط بھی لگا دی کہ آپ مجھے حج بیت اللہ کروائیں گے، تو ان کی یہ شرط میرے والد صاحب نے قبول کر لی۔ نیز

شاہ منظور ہمدانی فرماتے ہیں کہ میرے والد صاحب سے مولانا نور محمد کے بڑے اچھے روابط تھے اور ہر دو جانب عقیدت و محبت یکساں تھی۔ حتیٰ کہ والد گرامی نے وصال سے قبل وصیت فرمائی کہ میری نماز جنازہ مولوی نور محمد مہبوالی سے پڑھوانا۔ اگر وہ کسی عذر کی وجہ سے نہ آسکے تو پھر آستانہ عالیہ مکہ شریف سے پیر محمد صالح گل نظامی سے پڑھوانا۔ اتفاق سے والد صاحب کا پہلا جنازہ پیر محمد صالح گل نظامی نے پڑھایا جس میں میری شرکت میں تاخیر ہوگئی۔ تاہم دوسرا جنازہ استاد نور محمد صاحب نے پڑھایا تھا۔ بہر صورت مولانا نور محمد صاحب متعدد مقامات میں تدریس فرماتے رہے۔ بالاخر مجاہد اسلام مولانا گل شیر کی فرمائش پر اپنے گاؤں مہبوالی خدمت دین کے لیے تشریف لے آئے، جیسا کہ مولانا گل شیر کی سوانح و خدمات میں مذکور ہے کہ مولانا گل شیر نے اپنے گاؤں مہبوالی میں دینی علوم کو فروغ دینے کے لیے مقامی نوجوان عالم دین شیخ الحدیث مولانا نور محمد کو بلوا کر ان کے زیر اہتمام ”مدرسہ مفتاح العلوم“ کی داغ بیل ڈالی۔ اور یہ بھی یاد رہے کہ مولانا گل شیر شہید کا نماز جنازہ مولانا نور محمد نے ہی پڑھایا تھا۔

☆ انداز تدریس: مولانا نور محمد کا انداز تدریس بہت ہی سہل ہوتا تھا۔ مولانا موصوف کو تمام کتب درسیہ میں سے ”ہدایہ شریف“ پڑھانے میں زیادہ شہرت ہوئی۔ آپ کے شاگردوں کے بقول کہ تمام طلبا اسباق کی تیاری اس انداز سے کرتے کہ صبح اسباق میں تقریر بھی خود طلبا ہی کو کرنی ہوتی تھی۔ ہاں اگر کوئی مشکل مقام آجاتا تو استاد صاحب بیان کر دیتے جیسا کہ مولانا عبدالحق بندیالوی بیان کرتے ہیں کہ مولانا نور محمد بڑے صاحبِ ملکہ مدرس تھے۔ اکثر کتب بغیر مطالعہ پڑھاتے تھے اور طریقہ کار یہ تھا کہ سبق کی تقریر طلبا کرتے۔ میں نے مولانا نور محمد سے ”شرح عقائد خیالی“ اور ”مقامات حریری“ اور ”ہدایہ اخیرین“ کے اسباق اسی طرز پر پڑھے تھے۔ اسی طرح مولوی مقبول حسین (جنڈ) اور مولوی نور محمد (سورگ) بیان کرتے ہیں کہ استاد صاحب کا انداز تدریس ”ہدایہ شریف“ کے پڑھانے میں باقی اسباق سے منفرد ہوتا۔ حتیٰ کہ آپ ”ہدایہ“ میں مذاہب اربعہ کے دلائل بیان کرنے کے بعد مذہب احناف کو اس انداز میں بیان فرماتے کہ

مذہبِ احناف باقی مذاہب سے راجح اور قوی ہوتا۔

☆ مولانا کا عقیدہ: حضرت مولانا نور محمد اگرچہ فاضل دارالعلوم دیوبند تھے لیکن عقیدہ و مسلک کے حوالے سے آپ صحیح العقیدہ اور معمولاتِ اہلسنت کے صرف قائل ہی نہیں بلکہ عامل بھی تھے۔ آج بھی یعنی شاہد موجود ہیں کہ مولانا دعا بعد از نماز جنازہ اور حیلہ اسقاط کا خود اہتمام فرماتے تھے۔ آپ کے ایک شاگرد شاہ منظور ہمدانی بیان کرتے ہیں کہ جب مولانا نور محمد نے میرے والد گرامی کا جنازہ پڑھایا تو بعدہ باقاعدہ دعا فرمائی۔ یوں ہی حیلہ اسقاط کے متعلق آپ کے شاگرد مولانا نور محمد (سورگ) بیان کرتے ہیں کہ میں نے استاد صاحب سے حیلہ اسقاط کے متعلق سوال کیا، کہ یہ حیلہ کیوں کیا جاتا ہے؟ حالانکہ اس میں کئی خرابیاں بھی ہوتی ہیں، تو استاد صاحب نے فرمایا کہ مولوی صاحب اگر خدا کسی کا یہ حیلہ قبول کر لے تو تجھے اس میں کیا اعتراض! یہاں تک کہ استاد صاحب حیلہ اسقاط کے جواز پر قرآنی آیات بطور دلیل پیش کرتے۔ ایک روایت سے معلوم ہوا کہ مولانا کی ہمیشہ وصال کے بعد ان کے خواب میں آئیں۔ حالتِ خواب میں مولانا سے کہا۔ میں یہاں تکلیف میں ہوں میرے لیے کوئی حیلہ کریں تو مولانا نے تمام طلبا کو بٹھا کا بنفس نفیس قرآن کریم اور کچھ غلہ جات کے ذریعے سے طلبا سے حیلہ کروایا۔ لہذا مولانا کی شخصیت عقائد صحیحہ میں بے داغ ہے اور مولانا کی بیعت سلسلہ چشتیہ نظامیہ سے تھی۔ کچھ حضرات کا خیال ہے کہ آپ کی بیعت مولوی احمد خاں المعروف ثانی صاحب میروی سے تھی۔ بہر دو صورت مولانا کا روحانی تعلق میرا شریف کے ساتھ ضرور تھا۔ سید منظور شاہ ہمدانی بیان کرتے ہیں کہ میں جب آپ کے پاس مہلو والی تعلیم حاصل کر رہا تھا تو آپ ہر جمعرات کو باقاعدہ میرا شریف حاضری کے لیے جاتے تھے۔ نیز مولانا کے غیر متعصب ہونے کا اندازہ درج ذیل واقعہ سے لگایا جاسکتا ہے۔ ایک دفعہ پنڈی گھیب کسی مقام میں خواجہ غلام زین الدین ترگوئی تقریر فرما رہے تھے، دوران تقریر آپ نے ایک حدیث شریف بیان فرمائی جس کے الفاظ یہ تھے۔ ”رجل اسود“ خواجہ صاحب نے اس کا معنی کیا ”کالا آدمی“ تو مولانا ٹمس الدین ناڑوی بھی پنڈی گھیب گیا ہوا تھا اس نے خواجہ

صاحب کی تقریر میں یہ الفاظ سننے یا کسی نے بتائے تو تعصب کی وجہ سے اس نے کہا کہ پیر صاحب نے حدیث کا معنی غلط کیا ہے یہاں اس کا معنی کالا آدمی نہیں بلکہ مثل کے ہے۔ جب مولانا نور محمد صاحب سے کسی نے یہ سارا ماجرا بیان کیا کہ کس کی بات درست ہے؟ مولانا صاحب فرمانے لگے کہ غلام زین الدین ترگویی نے جو حدیث کا معنی کیا ہے اس میں کوئی قباحت نہیں ہے کیوں کہ لفظ کے دو معنی ہوتے ہیں ایک لغوی اور ایک مصطلح۔ یہاں پیر صاحب نے مصطلح کے بجائے معنی لغوی کر دیا تو اس میں کیا حرج ہے۔ نیز خوش طبعی کرتے ہوئے فرمانے لگے کہ چون کہ مولوی شمس الدین رنگ کا کالا ہے اس لیے اسے پیر صاحب کا معنی اچھا نہ لگا۔ یوں ہی مولانا نور محمد، علم غیب عطائی اور ذاتی کی تقسیم کے بھی قائل تھے۔ آپ فرماتے تھے کہ اللہ تعالیٰ نے انبیاء کو علم غیب عطا فرمایا اور علمائے دیوبند کا بھی یہی عقیدہ ہے بلکہ آپ مولوی غلام محمد خان کے بارے میں فرماتے کہ یہ عقیدہ میں فرقہ معزلیہ کے ہم خیال ہے۔

مولوی غلام محی الدین خواجہ احمد الدین مکھڑوی کے مرید بیان کرتے ہیں کہ مولانا نور محمد متعدد مدارس میں تدریس کرنے کے بعد اپنے گاؤں ملہو والی تشریف لائے تو آپ کو مختلف مدارس میں تدریس کے لیے پیش کش ہوئی لیکن آپ فرماتے کہ میں تدریس کے لیے میرا شریف یا مکھڑ شریف کے مدارس میں جاؤں گا۔ اس کے علاوہ حاجی سمندر خان (سورگ) بیان کرتے ہیں کہ ہمارے گاؤں سورگ میں میلاد شریف کا عرس بہت دھوم دھام سے ہوا کرتا تھا، (بجہم تعالیٰ اب بھی ہوتا ہے) جس میں اپنے وقت کے جید علماء تشریف لاتے ہیں۔ ایک دفعہ خواجہ غلام زین الدین ترگویی بمع مولانا نواب علی خان مکھیاں، پیر صاحب کے اعزاز میں تشریف لائے تھے۔ آپ کی ملاقات کے لیے ہمارے بیٹھک میں لوگوں کا جم غفیر تھا۔ کسی آدمی نے خواجہ زین الدین سے سوال کیا کہ یہاں نور محمد ملہو والی والے بھی تقاریر کے لیے آتے رہتے ہیں۔ ان کے متعلق بعض لوگوں کا خیال ہے کہ وہ دیوبندی ہیں۔ آپ ہماری راہنمائی فرمائیں۔ خواجہ صاحب نے فرمایا کہ مولوی مذکور خوش عقیدہ آدمی ہے۔ موجودہ دیوبندی جیسا عقیدہ نہیں رکھتا۔ اگر اس کے

عقیدے میں کوئی ایسی بات ہوتی تو وہ اپنی تقریر میں اس کا اظہار ضرور کرتا۔ خواجہ صاحب کے یہ الفاظ تھے تو لوگوں میں کچھ نے کہا کہ وہ قبلہ ثانی صاحب کے مرید ہیں تو پیر صاحب فرمانے لگے، جب مرید ہیں تو پھر ان کا عقیدہ کیسے غلط ہو سکتا ہے۔ باقی رہا دیوبند سے تعلیم کا حصول تو اس سے آدمی دیوبندی عقیدہ نہیں بن جاتا، وگرنہ میں نے بھی حدیث شریف مولانا انور شاہ کشمیری سے ہی پڑھی ہے۔ اس کے بعد اہلیانِ سورگ مولانا کو خندہ دلی سے میلاد شریف کے لیے دعوت دیتے۔ مولانا نور محمد سورگ بیان کرتے ہیں کہ ایک دفعہ مولانا صاحب مسجد میال میں میلاد شریف کے سلسلے میں تشریف لائے۔ ہم نے الوداع کرتے وقت پانچ روپے پیش کیے۔ آپ نے لینے سے انکار فرما دیا کہ اگر آپ حضور ﷺ کے امتی ہیں تو میں بھی امتی ہوں میرا بھی حق بنتا ہے کہ حضور ﷺ کے میلاد کو اللہ تعالیٰ کی رضا کے لیے بیان کروں۔

☆ مولانا کی پرہیزگاری: مولانا نور محمد انتہائی صاحبِ ورع شخصیت کے حامل تھے آپ کے ایک شاگرد قاری عبدالسلام بیان کرتے ہیں کہ میری عمر کا اکثر حصہ استاد صاحب کی معیت میں گزرا۔ استاد صاحب پورا دن سبق پڑھاتے۔ جب ہم رات کو سو جاتے تو استاد صاحب عبادت میں مشغول ہو جاتے اور جب ہم صبح بیدار ہوتے تو آپ کو عبادت ہی میں مشغول پاتے۔ ایک دفعہ آپ نے کچھ دیر کسی کے ہاں آرام کرنا تھا۔ آپ کو آرام کے لیے جس کمرہ میں لایا گیا وہاں ایک دو تصویریں لٹکی ہوئیں تھیں۔ مولانا نے فرمایا! پہلے تصویریں (اتارو) پھر میں کمرے میں آؤں گا۔ یوں ہی مولانا غلام محمدی الدین زیدہ مجددہ مکھڑ شریف بیان کرتے ہیں کہ میں نے اساتذہ کرام میں سے دو آدمیوں سے زیادہ صاحبِ تقویٰ کوئی آدمی نہیں دیکھا۔ ایک مولانا نور محمد مہبوب والی سرکار اور دوسرے مولانا عبدالحق افغانوی۔ علاوہ ازیں مولانا صاحب کشفِ اولیاء کے ناصر قائل تھے بلکہ آپ اولیائے کرام کے مکاشفات و کرامات کو برملا بیان بھی فرماتے تھے۔ آپ ہمیشہ اپنے وقت کے اہل اللہ سے قلبی رابطہ واستفادہ کرتے رہے۔

☆☆☆☆☆

پیغام اقبال مسلمان کا زوال

علامہ ڈاکٹر محمد اقبالؒ

اگر چہ زربھی جہاں میں ہے قاضی الحاجات
جو فقر سے ہے مینر تو گری سے نہیں!
اگر جواں ہوں مری قوم کے جنور و غیور
قلندری مری کچھ کم سکندری سے نہیں!
سبب کچھ اور ہے تو جس کو خود سمجھتا ہے
زوال بندۂ مومن کا بے زری سے نہیں
اگر جہاں میں مرا جوہر آشکار ہوا
قلندری سے ہوا ہے، تو گری سے نہیں!

☆☆☆☆☆

تربیت

زندگی کچھ اور شے ہے، علم ہے کچھ اور شے
علم میں دولت بھی ہے، قدرت بھی ہے، لذت بھی ہے
اہل دانش عام ہیں، کم یاب ہیں اہل نظر
کیا تعجب ہے کہ خالی رہ گیا تیرا ایارغ!
زندگی سوزِ جگر ہے، علم ہے سوزِ دماغ
ایک مشکل ہے کہ ہاتھ آتا نہیں اپنا سراغ
کس طرح کبریت سے روشن ہو بجلی کا چراغ
کس طرح کبریت سے روشن ہو بجلی کا چراغ

☆☆☆☆☆

ہمدردی اور غم خواری کا مہینہ

حضرت علامہ صاحبزادہ بشیر احمد ☆

يا ايها الذين امنوا كتب عليكم الصيام كما كتب على الذين من
قبلكم لعلكم تتقون . (القرآن - پارہ نمبر ۲ - سورۃ البقرۃ)

ترجمہ: اے ایمان والو تم پر روزے فرض کیے گئے ہیں جس طرح تم سے قبل لوگوں پر
فرض تھے۔ شاید کہ تم متقی بن جاؤ۔

ملتِ اسلامیہ کے لیے رمضان المبارک موسمِ بہار ہے۔ آمدِ رمضان کے لیے جنت
کی آرائش اور زیب و زینت کی جاتی ہے۔ رمضان شریف کی پہلی رات عرش کے نیچے سے ایک
خوشبودار ہوا چلتی ہے جس سے تمام جنت معطر ہو جاتی ہے۔ حور و قصور اور اہل جنت کو معلوم ہو جاتا
ہے کہ زمین پر مقدس مہینہ شروع ہو چکا ہے۔ زمین پر اعلانِ خداوندی ہو جاتا ہے کہ موسمِ بہار
آچکا ہے۔ جنت اور آسمان کے دروازے کھول دیئے گئے ہیں۔ آؤ رحمت کے باغوں سے لطف
اندوز ہو جاؤ۔ اللہ تعالیٰ کا اجرِ رحمت خوب کھل کر برستا ہے۔ اتنی رحمت اور برکت نازل ہوتی ہے کہ
ہر رات یہ اعلان ہوتا ہے کہ ہے کوئی بخشش و مغفرت کا طالب، ہے کوئی یومِ آخرت کا طلبگار کہ
اسے اپنی مطلوبہ چیز عطا کی جائے۔ اس ماہِ مبارک میں رحمت کی ہواؤں کے جھونکے اہلِ اسلام کی
روحوں کو مست و بے خود کر دیتے ہیں۔ دلوں کی کلیاں کھل جاتی ہیں۔ عبادات سے مسلمان اس طرح
سرسبز ہو جاتے ہیں جس طرح موسمِ بہار میں درخت سرسبز ہو جاتے ہیں اور ہرٹہنی پر پھل پھول اور

☆ حضرت غلام زین الدینؒ ترگوئی کے پوتے، اسلامی علوم پر گہری نگاہ رکھتے ہیں۔ مدرسہ
عالیہ زینت الاسلام کے ناظم اعلیٰ۔

شکوے نظر آتے ہیں۔ روزہ رکھنے اور عبادات بجالانے کی وجہ سے مسلمانوں کے جسموں پر اتنی تروتازگی اور حسن آجاتا ہے کہ جنت کی حوریں دُعا کرتی ہیں یا اللہ ہمیں ان حسین لوگوں کا وصل عطا فرما۔ اگر رمضان جیسے موسم بہار میں کوئی شخص روزہ نہیں رکھتا اور عبادات سے سربز نظر نہیں آتا تو غور کرنا چاہیے کہ کہیں غیر شعوری طور پر اس کا رابطہ شجرِ ملت اسلامیہ سے منقطع تو نہیں ہو چکا۔ کہ جس طرح خشک ہٹنی کا تعلق درخت سے منقطع ہو جاتا ہے اور وہ جلانے کے قابل ہو جاتی ہے۔

روزہ کی ابتدائی کیفیت: نماز اور زکوٰۃ کے فرض ہونے کے بعد ہجرت کے اٹھارہویں مہینہ ۱۰ شعبان المعظم کو رمضان المبارک کے روزے فرض ہوئے۔ ابتدائے اسلام میں رمضان المبارک کی فرضیت سے قبل مسلمانوں پر عاشرہ کا روزہ فرض تھا۔ کچھ مدت کے بعد سدِ محرم کے روزہ کی فرضیت منسوخ ہو گئی۔ پھر اس کے بعد ہر اسلامی مہینہ کے تین یوم ۱۳، ۱۴، ۱۵ کے روزے فرض ہوئے۔ ان کو ایامِ بیض بھی کہا جاتا ہے۔ ایامِ بیض کی منسوخی کے بعد ۲ ہجری میں رمضان المبارک کی فرضیت نازل ہوئی۔ ابتدائے اسلام میں اختیار دیا گیا تھا کہ جو انسان روزہ نہ رکھے تو روزہ کے فدیہ میں کسی مسکین کو نصف صاع گندم یا ایک صاع جو ادا کرے۔ (وعلى الذين يطيقونه فدية طعام مسكين. القرآن) اس کے حکم کے باوجود روزہ رکھنا بہتر تھا۔ (وان تصوموا خیر لکم) (ترجمہ) تم میں سے جو بھی یہ مہینہ پائے۔ ضرور روزہ رکھے۔ ہر آدمی پر روزہ رکھنا لازمی قرار دے دیا گیا۔ یعنی دن اور رات دونوں روزہ میں شامل تھے۔ صرف غروبِ آفتاب سے نمازِ عشاء تک مختصر سے وقت میں کھانے، پینے اور جماع کرنے کی اجازت تھی۔ جیسا کہ حدیثِ پاک میں تفصیل ہے۔

كان الناس على عهد النبي ﷺ اذ صلوا العتمة حرم عليهم الطعام و شرب و النساء (الحديث)

نمازِ عشاء ادا کرنے کے بعد آئندہ دوسرے دن غروبِ آفتاب تک روزہ رکھنا لازم ہو جاتا۔ اگر کوئی شخص غروبِ آفتاب سے نمازِ عشاء تک درمیانی وقت میں سو بھی جاتا تو اس پر

کھانا پینا حرام ہو جاتا تھا۔ افطاری کا وقت نہایت مختصر تھا۔ نمازِ عشاء کی ادائیگی کے بعد رات کو کھانا پینا، اور جماع کرنا ممنوع تھا۔ کچھ سالوں تک معاملہ اسی طرح چلتا رہا۔ حتیٰ کہ صحابہ کرام رضوان اللہ علیہم اجمعین سے دو واقعات صادر ہوئے۔ پہلا واقعہ یہ تھا کہ بعض صحابہ کرام رمضان المبارک کی رات میں اپنی عورتوں سے جماع کر بیٹھے۔ اپنے فعل پر نادم ہو کر بارگاہِ شفیع المذنبین میں حاضر ہوئے اور معافی کے خواستگار ہوئے۔ اللہ تبارک و تعالیٰ نے اپنے محبوب ﷺ کے صدقہ کرم فرمایا۔ وحی نازل ہوئی اور حکم فرمایا:

احلّ لكم ليلة الصيام الرفث الى نسائكم (سورة البقرة، پارہ ۲)

ترجمہ: رمضان کی راتوں میں تمہارا، اپنی عورتوں کے ساتھ جماع کرنا حلال ہوا۔

دوسرا واقعہ یہ تھا کہ ایک صحابی قیس بن صرمہ انصاری مدینہ شریف کے باغات میں مزدوری کرتے تھے۔ ایک دن اجرت میں کچھ کھجوریں لے کر گھر واپس آئے۔ گھر میں آٹا نہ تھا۔ اہلیہ کو حکم دیا کہ پڑوسی سے ان کھجوروں کے بدلے میں آٹا لے آؤ، اور روٹی تیار کر دو۔ افطاری کا وقت بھی قریب تھا۔ اہلیہ جب پڑوس سے آٹا لے کر واپس آئیں تو قیس بن صرمہ دن بھر کے کام کی تھکاوٹ کی وجہ سے سوچکے تھے۔ بیوی کو بڑا افسوس ہوا۔ کیونکہ افطاری کے اس درمیانی وقت میں سو جانے کی وجہ سے بھی کھانا پینا حرام ہو جاتا تھا۔ اب قیس بن صرمہ پر کھائے پینے بغیر آئندہ دوسرے دن غروب آفتاب تک روزہ لازم ہو چکا تھا۔ جب دوسرے دن دو پہر کا وقت آیا تو یہ انصاری صحابی بے ہوش ہو گئے۔ رحمتِ عالم ﷺ کی خدمتِ اقدس میں صحابی کی حالت بیان کی گئی۔ آپ کو اپنی امت پر رحم آیا۔ فوراً وحی آئی، حکم تبدیل ہو گیا۔ اور نئے حکم میں رات روزے سے خارج ہو گئی۔ ارشاد ہو:

وكلوا وشربوا حتى يتبين لكم الخيط الابيض من الخيط الاسود (سورة

البقرة ۲)

ترجمہ: اور کھاؤ، پیو یہاں تک کے تمہارے لیے سفیدی کا ڈورا سیاہی کے ڈورے سے ظاہر ہو

جائے۔

سفیدی کے ڈورے سے مراد صبح صادق کا وقت ہے۔ یعنی کھاؤ، پیو، یہاں تک کہ فجر طلوع ہو جائے۔ بخاری شریف میں حدیث شریف کے الفاظ ہیں:

ففرحوا بھا فرحاً شدیداً

صحابہ کرام رضوان اللہ علیہم اجمعین اس آیت کے نازل ہونے پر بہت خوش ہوئے۔ اس آیت مبارکہ سے شانِ مصطفیٰ ﷺ جھلک رہی ہے کہ اللہ تعالیٰ کی بارگاہ میں آپ ﷺ کا کتنا عظیم مقام ہے۔ سابقہ شرائع میں روزے کے جاری طریقہ کا کوئی بھی عظیم مقام پر تبدیل کر دیا گیا اور روزہ سے رات کو نکال دیا۔ روزہ ایک ایسی مقدس عبادت ہے جو دوسری تمام عبادات سے ایک منفرد اور جدا گانہ حیثیت رکھتی ہے اور اس کی یہ انفرادیت کئی وجوہ سے ہے۔

۱۔ ہر عبادت کو ادا کرتے وقت انسان ایک کیفیت، ایک ہیئت کے ساتھ متصف ہوتا ہے۔ جس کیفیت کو دیکھ کر پتا چلتا ہے کہ انسان فلاں عبادت میں مشغول ہے۔ مثلاً نماز ادا کرتے وقت انسان قیام، رکوع، سجود کرتا ہے۔ دیکھنے والے کو معلوم ہو جاتا ہے کہ فلاں شخص نماز پڑھ رہا ہے۔ اس طرح احرام کو دیکھ کر اندازہ لگایا جاسکتا ہے کہ محرم حج یا عمرہ کی عبادت میں مشغول ہے۔ زکوٰۃ کی ادائیگی کے وقت فقیر کو معلوم ہو جاتا ہے کہ مجھے زکوٰۃ یا صدقہ کی رقم مل رہی ہے۔ غرض یہ کہ ہر عبادت اپنی علامت کی وجہ سے پوشیدہ نہیں رہتی۔ لیکن روزہ ایک ایسی پوشیدہ علامت ہے کہ جس کی کوئی ظاہری علامت یا کیفیت نہیں بلکہ یہ ایک راز ہے کہ اگر روزہ دار خود نہ بتائے تو کسی کو معلوم نہیں ہوتا کہ فلاں شخص روزہ دار ہے۔

۲۔ روزہ دار اگر بھول کر بھی کھا، پی لے تو اُس کی عبادت میں فرق نہیں پڑتا ہے، لیکن نمازی، حالت نماز میں بھول کر کھا، پی لے تو نماز فاسد ہو جاتی ہے۔ کوئی شخص حالت احرام میں جماع کر لے تو اُس کا حج، عمرہ فاسد ہو جاتا ہے۔

۳۔ ہر عبادت اپنے مخصوص وقت میں ادا کی جاتی ہے۔ عبادت کی ادائیگی کے بعد کافی

وقت بچ جاتا ہے۔ کیونکہ اپنے مقررہ وقت کے مختصر سے حصہ میں ادا ہو جاتی ہے، مثلاً نماز فجر کا وقت طلوع صبح صادق سے طلوع آفتاب تک ہے۔ جو تقریباً ڈیڑھ گھنٹے کا دورانیہ بنتا ہے۔ اب نماز فجر کی ادا یگی پورے وقت کا احاطہ نہیں کرتی ہے، بلکہ فقط پندرہ منٹ میں نماز ادا ہو جاتی ہے۔ باقی وقت بچ جاتا ہے۔ اسی طرح حج کی ادا یگی کا وقت تقریباً اڑھائی ماہ ہے۔ لیکن حج فقط پانچ دنوں میں ادا ہو جاتا ہے۔ مگر روزہ ایک اسی منفرہ عبادت ہے جس کی ادا یگی اپنے تمام وقت کا احاطہ کرتی ہے، یعنی طلوع فجر سے لے کر غروب آفتاب تک پورے کے پورے وقت میں انسان روزہ دار ہوتا ہے۔ کوئی ایک لمحہ بھی روزہ کی عبادت سے خالی نہیں ہوتا۔ تمام وقت حالت عبادت میں ہوتا ہے۔ اس لیے تو نبی کریم ﷺ نے فرمایا!

کہ روزہ دار کسی کو گالی نہ دے، جھوٹ نہ بولے، آنکھ غیر محرم کی طرف نہ اٹھائے، اپنے ہاتھ کو حرام سے روکے، کیونکہ وہ حالت عبادت میں ہے۔ روزہ کی عبادت اپنے مقرر کردہ تمام وقت پر محیط ہے۔ اس لیے روزہ دار کی نیند، اُس کی گفتگو تمام عبادت میں شمار کی جاتی ہے۔ روزہ دار کا سانس لینا بھی عبادت ہے۔ یعنی اگر روزہ دار نماز، تلاوت وغیرہ میں مشغول نہ ہو، تب بھی اُس کا فارغ وقت عبادت میں شمار کیا جاتا ہے۔ نیند کے خراٹے لے رہا ہے، تب بھی عبادت کا ثواب مل رہا ہے۔ اہل خانہ کے ساتھ جو گفتگو ہے پھر بھی آخرت کے لیے پونجی جمع کر رہا ہے۔ محنت مزدوری کر رہا ہے۔ اُس وقت بھی روزہ کی عبادت کا ثواب مل رہا ہے۔ جبکہ دیگر عبادت میں یہ صورت حال نہیں ہوتی، نماز پڑھتے وقت نیند، گفتگو، محنت مزدوری تمام ناجائز اور حرام ہیں۔

۴۔ لم یعبدا احد غیر اللہ باللصوم

ترجمہ: روزہ کے ساتھ غیر اللہ کی عبادت نہیں کی گئی۔

یعنی کفار نماز کی صورت میں بتوں کو سجدہ کرتے تھے، اس طرح بتوں کا طواف بھی کرتے تھے، اور صدقہ کی صورت میں بھی بتوں کی عبادت کرتے تھے لیکن کسی کافر نے بت کی تعظیم

میں روزہ نہیں رکھا۔ یہ بھی باقی عبادات سے ایک انفرادیت کا مقام ہے۔
 ۵۔ روزہ کی عبادت میں ریا کاری نہیں ہے کیونکہ کہ ایک مخفی عبادت ہے جس کی کوئی
 ظاہری کیفیت نہیں جبکہ ریا کا تعلق ظاہری کیفیت سے ہوتا ہے کہ انسان اس ظاہری کیفیت کو ریا کا
 ارتکاب کرتا ہے

۶۔ ان اللہ منفرد بعلم مقدار ثواب الصوم
 ترجمہ: اللہ تعالیٰ نے ہر عبادت کا ثواب اپنے بندوں کو بتا دیا لیکن روزہ کی عبادت کا ثواب پر کسی کو
 مطلع نہیں کیا۔

الصوم لی وانا اجزی بہ
 ترجمہ: کہ روزہ میرے لیے ہے اور اس کی جزا میں خود دوں گا۔
 اب کتنی جزا (ثواب) دے گا اس کی مقدار کا تعین نہیں کیا۔ یعنی اجر کثیر عطا کروں
 گا۔ اس بات کی تائید قرآن پاک کی آیت بھی کرتی ہے۔

انما یوفی الصابرون اجرہم بغیر حساب .
 ترجمہ: یعنی صبر کرنے والوں کو اتنا ثواب دیا جائے گا جو کسی حساب و کتاب میں شمار نہیں کیا جاسکے
 گا۔ اکثر مفسرین نے فرمایا ہے کہ اس آیت میں صابروں سے مراد روزہ دار ہیں۔ باقی عبادات
 کے متعلق حدیث پاک میں قاعدہ یہ ہے:

کل حسنتہ بعشر امثالہا الا سبع مائۃ ضعف اسلام .
 ترجمہ: ہر نیکی کا ثواب دس گناہ سے سات سو گناہ تک دیا جاتا ہے (واللہ یضاعف لمن
 یشاء) اور سات سو گناہ سے بھی جس کے لیے چاہے اس کا ثواب زیادہ فرماتا ہے۔ اگر کسی نیکی کا
 ثواب سات سو گناہ سے بھی زیادہ ہو جائے تو پھر بھی یہ ثواب کم ہے روزہ کے ثواب سے۔ کیونکہ
 روزہ کو باقی تمام نیکیوں کے ثواب کے حکم سے مستثنیٰ قرار دیا گیا ہے۔ لہذا ثابت ہوا کہ روزہ کے
 ثواب کو عدد میں محدود نہیں کیا گیا۔ علامہ عینی فرماتے ہیں: الصوم لی وانا اجزی بہ (الکریم

اذا خبر بانہ بتولٰی بنفسه الجزء القطنی عظمته و وسعة

ترجمہ: جس نیکی کی جزا (ثواب) عطا کرنے میں اللہ تعالیٰ خود متولی ہو اس جزا کی عظمت اور وسعت کا اندازہ لگانا مشکل ہے۔ یہاں ثواب عطا کرنے کی نسبت خود اپنی طرف فرمائی۔ باقی عبادات کی طرح ثواب دینے کا حکم کسی فرشتے کو نہیں دیا۔ فرمایا۔ بندہ میری رضا کے لیے، کھانا، پینا، چھوڑ دیتا ہے۔ بندہ کے اس فعل پر کوئی شخص مطلع نہیں رہتا جب کوئی شخص اس عبادت پر مطلع نہیں ہے تو میں بھی اس کا ثواب عطا کرتے وقت کسی کو مطلع نہیں کروں گا۔ کہ کتنی حد تک ثواب دیا گیا ہے۔ جو لوگ اس عظیم الشان عبادت کی قدر نہیں کرتے ہیں وہ بڑے بد بخت اور بد نصیب ہوتے ہیں۔ روزہ نہ رکھ کر اتنے عظیم اجر و ثواب سے محروم ہو جاتے ہیں اور لامحدود اجر و ثواب کو چند روزہ زندگی کی عیش و عشرت پر قربان کر دیتے ہیں۔

۷۔ مافی عمل ابن آدم سی الاویذہ بردالمظالم الا الصوم و انه لا یدخلہ قصاص۔ (الحديث) ترجمہ: مظلوم قیامت کے دن خدا کی بارگاہ میں فریادی ہوں گے کہ فلاں شخص نے ہم پر ظلم کیا۔ میرا مال زمین غصب کی ہے۔ اب قیامت میں مظلوم کو اپنا مال اور جائیداد تو واپس نہیں مل سکتے کیونکہ وہ تو دار آخرت ہے۔ قصاص یعنی ظلم کا بدلہ اس طرح دیا جائیگا کہ ظالم سے اس کی نیکیاں، عبادات حج صدقات وغیرہ لے کر مظلوم کو دیا جائے گا اور حساب پورا کیا جائیگا۔ حتیٰ کہ ظالم کے تمام نیک اعمال مکافات میں مظلوم کو دیئے جائیں گے اور وہ شخص خالی ہاتھ رہ جائے گا، لیکن ایک عبادت ایسی ہے جو مکافات میں مظلوم کو نہیں دی جائے گی۔ فرشتے مظلوم کا حساب پورا کرنے کے لیے ظالم سے روزہ بھی لیتا چاہیں گے لیکن اللہ تعالیٰ فرشتوں کو روک دے گا۔ اللہ فرمائے گا۔ الصوم لی۔ یہ مخفی عبادت خاص میرے لیے ہے یہ قصاص میں نہیں دی جاسکتی۔

اس حدیث پاک سے یہ مفہوم اخذ کیا گیا کہ قیامت کے دن نماز، صدقات، حج، زکوٰۃ اور دوسرے اعمال انسان کا ساتھ چھوڑ سکتے ہیں لیکن روزہ انسان کے ساتھ رہے گا۔ اور یہی انسان کی نجات کا سبب بنے گا۔

اس لیے آپ ﷺ نے ارشاد فرمایا: علیک بالصوم فانہ لا عدیل لہ۔ (الحديث)
ترجمہ: لوگو روزہ کو لازم پکڑو، کیونکہ اس کی مثل کوئی عبادت نہیں ہے۔

☆☆☆☆☆

معراج نبوی

علی صاحبہ الصلاۃ والسلام

علامہ بدیع الزماں نورؒ

(تنبیہ)

یاد رہے کہ معراج کا مسئلہ وہ نتیجہ ہے جو کہ ایمان کے اصول و ارکان پر مترتب ہوتا ہے، اور وہ فوراً ہے جو کہ اپنی درخشندگی ایمان کے ارکان کے انوار سے حاصل کرتا ہے۔ اس لیے اسے ارکان ایمان کے منکر بے دین ملحدوں کے سامنے ثابت نہیں کیا جاتا ہے؛ اس کی وجہ یہ ہے کہ جو لوگ اللہ کو نہیں جانتے، نبی کو نہیں پہچانتے اور ملائکہ کا اور آسمانوں کے وجود کا انکار کرتے ہیں، ان کے لیے معراج کے بارے میں بحث نہیں کی جاتی۔ اس لیے پہلے ان ارکان کو ثابت کرنا لازم ہے۔۔۔ بنا بریں، اس ضمن میں ہمارا مخاطب وہ مومن آدمی ہوگا جو کہ شک و وسوسہ کا شکار ہو کر معراج کو بعید از عقل سمجھتا ہے، چنانچہ ہماری یہ گفتگو بنیادی طور پر تو اُس کے لیے ہوگی، البتہ کبھی کبھار اس کا رُخ اس ملحد کی طرف بھی ہو جائے گا جو کہ سننے پر آمادہ ہے۔۔۔ اور یوں گفتگو کا یہ سلسلہ اُس کے لیے بھی چل نکلے گا۔۔۔

معراج کی حقیقت کے بارے میں کچھ لمعات پر آگندہ صورت میں مختلف مقالات میں ذکر کیے گئے تھے، بعد میں اپنے بھائیوں کے اصرار پر اللہ سے توفیق مانگی اور انہیں متفرق مقامات سے اُٹھا کر اصل حقیقت کے ساتھ یکجا کر دیا، تاکہ یہ کمالات محمدیہ علیہ الصلاۃ والسلام کو بیک وقت منعکس کرنے والا آئینہ بن جائیں۔۔۔

﴿سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ

الْأَقْصَى الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ﴾ (۱)

﴿إِنْ هُوَ إِلَّا وَحْيٌ يُوحَىٰ عَلَّمَهُ شَدِيدُ الْقُوَىٰ ذُو مِرَّةٍ فَاسْتَوَىٰ وَهُوَ

بِالْأُفُقِ الْأَعْلَىٰ ۝ ثُمَّ دَنَىٰ فَتَدَلَّىٰ ۝ فَكَانَ قَابَ قَوْسَيْنِ أَوْ أَدْنَىٰ ۝ فَأَوْحَىٰ إِلَىٰ

عَبْدِهِ مَا أَوْحَىٰ ۝ مَا كَذَبَ الْفُؤَادُ مَا رَأَىٰ ۝ أَفَتُمَارُونَهُ عَلَىٰ مَا يَرَىٰ ۝ وَلَقَدْ رَآهُ

زُلَّةً مِنْ أُنْحُرَىٰ ۝ عِنْدَ سِدْرَةِ الْمُنْتَهَىٰ ۝ عِنْدَ هَاجِنَةِ الْمَأْوَىٰ ۝ إِذِ يَغْشَى السُّدْرَةَ

مَا يَغْشَىٰ ۝ مَا زَاغَ الْبَصَرُ وَمَا طَغَىٰ ۝ لَقَدْ رَأَىٰ مِنْ آيَاتِ رَبِّهِ الْكُبْرَىٰ﴾ (۲)

یہاں عظیم الشان آیت کے خزینہ عظمیٰ سے ہم بلاغت کے دستور کی رو سے ”اِنَّہ“ کی

ضمیر میں پائی جانے والی دو رمزوں کا ذکر کریں گے، اس کی وجہ یہ ہے ان دو رمزوں کا

ہارے اس مسئلے کے ساتھ گہرا تعلق ہے، جیسے کہ ”اعجاز القرآن کی بحث“ میں وضاحت کے

ساتھ بیان کیا گیا ہے۔۔۔

قرآن حکیم جب رسول حبیب V کے اُس سفر کا ذکر کرتا ہے جو مسجد الحرام سے لے کر

آپ V کے مبدأ معراج یعنی مسجد اقصیٰ تک ہوا ہے، تو آخر میں کہتا ہے: ﴿إِنَّهُ هُوَ السَّمِيعُ

الْبَصِيرُ﴾ اور ”اِنَّہ“ میں پائی جانے والی (ہ) ضمیر اس کلام کے ذریعے معراج کی اُس

انہما کی طرف اشارہ کرتی ہے جس کی طرف سورت ﴿وَالنَّجْمِ إِذَا هَوَىٰ﴾ میں اشارہ پایا

جاتا ہے۔ اب یہ ضمیر یا تو حق تعالیٰ کی طرف راجع ہے اور یا نبی V کی طرف۔

پس اگر ضمیر نبی V کی طرف راجع ہے تو پھر قانونِ بلاغت اور سیاق کلام کی مناسبت،

دونوں یہ مفہوم دے رہے ہیں کہ: اس جزوی سیاحت میں سیر عمومی اور عروجِ کلی پایا جاتا ہے، یعنی اللہ فرماتا ہے:

اسمائِ الہیہ کے کلی مراتب میں ارتقائی عمل کے دوران حتیٰ کہ سدرۃ المنتہی اور قابِ قوسین تک پہنچنے تک جو بھی ربانی آیات اور صعوبتِ الہیہ کے عجائبات آپ ﷺ کی آنکھ اور کان کے ساتھ دوچار ہوئے، آپ نے انھیں دیکھا اور سنا۔ اور یوں وہ اس چھوٹی سی جزوی سیاحت کو یوں ظاہر کرتا ہے کہ یہ ایک کلی سیاحت کی مفتاح اور مہرِ عجائب ہے۔۔۔

اور اگر ضمیر جناب حق کی طرف راجع ہے تو پھر اس کا مفہوم کچھ یوں ہوگا:

اللہ تعالیٰ نے اپنے ایک بندے کو ایک سیاحت میں اپنے حضور میں بلایا، چنانچہ اُسے کچھ ذمہ داریاں دینے کے لیے مسجد الحرام سے مسجد اقصیٰ تک لے گیا جو کہ مجمع الانبیاء ہے، پس وہاں اُس کا دوسرے انبیاء کے ساتھ اجتماع کروایا اور انھیں کو دکھایا کہ تمام انبیاء کے ادیان کے اصول کا وارث مطلق اب وہ ہے۔ پھر اُسے اپنے ملک و ملکوت میں گھمایا پھر آیا حتیٰ کہ سدرۃ المنتہی اور قابِ قوسین تک پہنچا دیا۔

پس وہ اگرچہ ایک عبد ہے، اور وہ سیاحت اگرچہ ایک جزوی معراج ہے، لیکن وہ عبد ایک ایسی امانت کا حامل ہے جس کا تعلق تمام کائنات کے ساتھ ہے، اور اس کے ہمراہ ایک نُور ہے جو اس کائنات کا رنگ تبدیل کیے جا رہا ہے، اور اس کے پاس ایک چابی ہے جس کے ساتھ وہ ابدی سعادت کے دروازے کھول رہا ہے۔

اسی لیے اللہ تعالیٰ اپنے بارے میں کہتا ہے کہ: وہ تمام اشیا کو دیکھتا اور سنتا ہے اور اُس امانت کو، اُس نُور کو اور اُس چابی میں پائی جانے والی ایسی حکمتوں کو آشکار کرتا ہے جو کہ تمام کائنات کو شامل ہیں، تمام مخلوقات پر چھائی ہوئی ہیں اور تمام کون و مکاں کا احاطہ کیے ہوئے ہیں۔۔۔

اس عظیم الشان راز کی چار بنیادیں ہیں:

اول: معراج کے ضروری ہونے میں راز کیا ہے؟

دوم: معراج کی حقیقت کیا ہے؟

سوم: معراج کی حکمت کیا ہے؟

چہارم: معراج کے فوائد و ثمرات کیا ہیں؟

پہلی بنیاد

معراج کی ضرورت کا راز

مثال کے طور پر کہا جاتا ہے کہ: اللہ تعالیٰ ﴿أَقْرَبُ إِلَيْهِ مِنْ حَبْلِ الْوَرِيدِ﴾ ہے،

اور وہ ہر چیز کے ہر چیز سے زیادہ قریب ہے، اور وہ جسم اور مکان سے منزہ ہے، اور ہر ولی

اپنے قلب کے باطن میں اس کے ساتھ مل سکتا ہے؛ تو ولایتِ محمدیہ کو مناجات کرنے میں جو

کامیابی ملی وہ معراج جیسی طویل سیاحت کے بعد کیوں ملی، جبکہ ہر ولی اپنے دل میں

اس مناجات کے مرتبے پر فائز ہو جاتا ہے؟

الجواب: اس گہرے راز کو ہم دو مثالوں کے ذریعے ذہن کے قریب کرتے ہیں۔۔۔

ان دو مثالوں کو غور سے سنو، اور یہ دونوں مثالیں اعجاز القرآن اور معراج میں پائے جانے

والے راز کے بارے میں بارہویں مقالے میں ذکر کی گئی ہیں:

پہلی مثال

کسی بھی حکمران کے مکالمے، مصاحبت اور ملاقات کے دو طریقے، اور خطاب، گفتگو

اور توجہ و التفات کے دو انداز ہوتے ہیں:

پہلا طریقہ: اُس کی اپنی رعایا کے کسی عام آدمی کے ساتھ کسی جزوی امر میں اور خصوصی

ضرورت کے تحت اپنے خصوصی ٹیلیفون کے ذریعے گفتگو۔۔۔

دوسرا طریقہ: اُس کی وہ بات چیت جو کہ سلطنتِ عظمیٰ کے عنوان سے، خلافتِ کبریٰ کے نام سے اور حاکمیتِ عامہ کی حیثیت سے ہوتی ہے۔ یہ گفتگو کسی ایسے بلند شان اور باوقار امر کے ذریعے ہوتی ہے جس سے اس کے جاہ و جلال اور شان و شوکت کا اظہار ہوتا ہے۔ اس سے مقصد اس کے اوامر کو سلطنت کے تمام علاقہ جات میں پہنچانا ہوتا ہے۔ اور پھر یہ کہ یہ گفتگو اس کے کسی ایسے سفیر، نمائندے یا بڑے ملازم کے ذریعے ہوتی ہے جس کا اُن امور کے ساتھ تعلق یا مناسبت ہوتی ہے۔۔۔

اور یوں اس مثال کی طرح **وَلِلّٰهِ الْمَثَلُ الْأَعْلٰی**۔ اس کائنات کے خالق، مالک الملک والملکوت اور حاکم الازل والابد کے گفتگو کرنے، ہمنشینی اور التفات کرنے کے دو طریقے ہیں:

ایک: جزئی اور خاص

دوسرا: کلی اور عام

پس معراجِ نبوی و لاہیتِ محمدیہ علی صاحبہا الصلوٰۃ والسلام کا ایک ایسا مظہر ہے جو کہ کلی صورت میں ظاہر ہوا ہے اور تمام تر قسم کی ولایات پر فوقیت رکھتا ہے؛ کیونکہ یہ حق تعالیٰ کے ساتھ اس کے تمام موجودات کے خالق کے عنوان سے اور تمام کائنات کے پروردگار کے نام سے ہمنشینی، گفتگو اور سرگوشی سے مشرف ہونے کا نام ہے۔۔۔

دوسری مثال

ایک آدمی کے ہاتھ میں آئینہ ہے، اُس نے وہ آئینہ سورج کے سامنے کیا ہوا ہے، یہ آئینہ اپنی وسعت اور مقدار کے مطابق سورج سے عکس اور سات رنگوں پر مشتمل روشنی آخذ کرتا ہے۔ اب یہ آدمی اس آئینے کی نسبت سے سورج کے ساتھ ایک قسم کے تعلق کا حامل

ہو جاتا ہے۔ اور اگر وہ اس آئینے کا رخ اپنے تاریک کمرے یا اپنی خصوصی مستقف کیاری کی طرف کرے تو اس سے استفادہ بھی کر سکتا ہے، صرف اتنا ہوگا کہ اس کا یہ استفادہ سورج کے حجم یا اس کی روشنی کے حساب سے نہیں ہوگا بلکہ اس آئینہ کی قابلیت کے لحاظ سے ہوگا جو وہ سورج سے منعکس کر رہا ہے۔۔۔

ایک آدمی اور ہے، یہ آئینے کو ایک طرف کر کے براہ راست سورج کے سامنے آجاتا ہے، اس کی ہیبت اور جاہ و جلال کا مشاہدہ کرتا ہے اور اُس کی عظمت کو سمجھتا ہے، پھر ایک بہت اونچے پہاڑ پر چڑھ جاتا ہے اور اس کی وسیع ترین سلطنت کی ضیاء یوں کو اپنی آنکھوں سے دیکھتا ہے، اور اس کا سامنا ذاتی طور پر بلا حجاب کرتا ہے، پھر وہ واپس لوٹتا ہے اور اپنے چھوٹے سے گھریا اپنی مستقف کیاری کی کھڑکیاں چوٹ کھول دیتا ہے اور آسماں پر چمکتے ہوئے سورج کی جانب دیکھنے کے راستے صاف کر دیتا ہے، اور شمسِ حقیقی کی دائمی روشنی کی ہم نشینی کا لطف لیتا ہے اور اس کے ساتھ گفتگو کرتا ہے، اور اس کے ساتھ اُس کا ممنون اور سپاس گزار ہونے کے انداز سے سرگوشیاں بھی کر سکتا ہے، اور وہ یوں کہ اُسے کچھ اس طرح سے کہے کہ: ”اے ناز پیشہ خورشیدِ عالم تاب! اے زمین کے گلِ خنداں اور آسمان کے ناز بردار و راہنما! اپنی روشنی کے ساتھ سطحِ زمین کو زربار کرنے والے اور چہرہ زمیں اور تمام گل ہائے زمیں کو ہنسی اور گلگفتگی بخشنے والے! تو نے مجھے گرمی دی ہے اور میرے اس چھوٹے سے گھر اور چھوٹی سی کیاری کو ضیا بخشی ہے، ایسے ہی جیسے کہ تو نے تمام دنیا کو ضیا اور تمام روئے زمین کو گرمی بخشی ہے۔۔۔“

یاد رہے کہ پہلا آئینے والا آدمی جو ہے اس طرح کی گفتگو نہیں کر سکتا ہے، اُس کی وجہ یہ ہے کہ سورج کے عکس کے آثار اُس آئینے کی قید میں اور اس قید کے حساب سے محدود و محصور

ہیں۔۔۔

اور یوں ذاتِ احد الصمد، شمس الازل اور سلطان الابد کی تجلی کا انسانی ماہیت کے لیے دو صورتوں میں مظاہرہ ہوتا ہے، اور وہ دونوں صورتیں بلا حد و حساب مراتب پر مشتمل ہیں۔۔۔

پہلی صورت: یہ مظاہرہ ربانی بندھن اور اس کی طرف نسبت کے ذریعے دل کے آئینے میں ہوتا ہے، اس طرح کہ ہر انسان اُس شمسِ اُزلی کے نور کا اور اس کے ساتھ ہم نشینی، ہم کلامی، گفتگو اور سرگوشی کا مظہر ہے، برابر ہے کہ یہ چیز اُس کی استعداد کے حساب سے، مراتب کے طے کرنے میں سیر و سلوک کے مطابق اور اسما و صفات کی تجلیات کے حساب سے جزئی ہو یا کُلّی؛ کیونکہ اسما و صفات کے سائے میں چلنے میں اکثر ولایات کے درجات اسی قسم سے پھوٹتے ہیں۔۔۔

دوسری صورت: بے شک اللہ تعالیٰ کی سب سے بڑی تجلی کا مظاہرہ نوع انسانی کے سب سے بڑے معنوی فرد کے لیے ہوتا ہے، یہ اُس کی ذاتی تجلی ہوتی ہے اور اس کے اسمائے حسنیٰ کے سب سے بڑے مرتبے کے ذریعے ہوتی ہے، اس بنا پر کہ انسان اسمائے حسنیٰ کی ان تجلیات کو جو کہ تمام کائنات میں جلوہ ریز ہیں، اپنی روح کے آئینے میں بیک وقت ظاہر کر سکتا ہے، کیونکہ انسان کائنات کا روشن ترین پھل ہے اور اس کی ہستی میں بڑی جامعیت پائی جاتی ہے۔

پس یہ مظاہرہ اور یہ تجلی معراجِ محمدی کا راز ہے جس کی رُو سے آپ کی ولایت آپ کی رسالت کا سر آغاز ہوگی۔ پس ولایت جو کہ سائے میں چلتی ہے دوسری تمثیل میں بیان کیے گئے پہلے آدمی کے ساتھ مشابہت رکھتی ہے۔ جبکہ رسالت میں ظلت یا سایہ نہیں ہوتا بلکہ رسالت کا رُخ براہ راست ذات کی احدیت کی طرف ہوتا ہے، اور وہ دوسری تمثیل میں بیان کیے گئے دوسرے آدمی کے ساتھ مشابہت رکھتی ہے۔

لیکن معراج چونکہ ولایت محمدیہ علیہ الصلوٰۃ والسلام کی کرامتِ کبریٰ اور اُس کا مرتبہ

علیا ہے، اس لیے مرتبہ رسالت پر براجمان ہے۔

پس معراج کا باطن ولایت ہے، اس لیے آپ مخلوق سے حق سبحانہ و تعالیٰ کی طرف

گئے۔ اور معراج کا ظاہر رسالت ہے، اس لیے آپ حق سبحانہ و تعالیٰ کی طرف سے مخلوق کی

طرف آتے ہیں۔۔۔

پس ولایت مراتب قرب میں سلوک کا نام ہے اور بہت سے مراتب کو طے کرنے کی

اور کافی سارے وقت کی محتاج ہے۔

لیکن رسالت نورِ اعظم ہے، چنانچہ اس کی نظرِ اقربیتِ الہیہ کے راز کے انکشاف پر

ہوتی ہے، بنا بریں اس کے لیے ایک آنِ سیال یا لمحہ گُوراں ہی کافی ہوتا ہے، اسی وجہ سے

حدیث شریف میں آیا ہے کہ: ”آپ ﷺ آنِ واحد میں گئے اور واپس آ گئے“۔۔۔

اب ہم اپنی اس بات کے سننے والے لُحْد سے کہتے ہیں: یہ کائنات چونکہ ایک غایت

درجے کی منظم مملکت، ایک غایت درجے کا مختتم شہر اور نہایت درجے کا آراستہ و پیراستہ محل

کی طرح ہے، تو پھر اس کا کوئی حاکم، کوئی مالک اور صانع بھی لازمی ہے، اور جب ایسا

صاحبِ حشمت مالکِ جلیل، حاکمِ کامل، صانعِ جمیل موجود ہو اور جب کلی نظر کا حامل انسان

موجود ہو جو کہ اس تمام کائنات کے ساتھ، اس مملکت کے ساتھ، اس شہر کے ساتھ اور اس محل

کے ساتھ اپنے عمومی حواس و احساسات کے ذریعے مناسب تعلقات بھی رکھتا ہو، تو پھر یہ

ضروری ٹھہرا کہ اُس شان و شوکت والے صانعِ مختتم اور اُس کلی نظر اور عمومی شعور کے حامل

انسان کے مابین بلند پایہ اور عظیم الشان مناسبت پائی جائے، اور اُس کی طرف سے اس

انسان کو قدسی خطاب اور عالی توجہ سے نوازا جائے۔

اور وہ لوگ جو آدم علیہ السلام سے لے کر اب تک اس مناسبت کے مظاہر ہوئے ہیں

اور جو اس شرف سے مشرف ہوئے ہیں، اُن لوگوں کے مابین چونکہ محمد عربیؐ نے ہی اس مناسبت کو عظیم ترین مرتبے میں آشکار کیا ہے، جیسا کہ آپؐ کے آثار گواہی دیتے ہیں، یعنی جیسے کہ آپؐ نے کرۂ ارضی کے نصف اور نوع انسانی کے پانچویں حصے کو اپنے دائرہ تصرف میں منحصر کر لیا ہے اور کائنات کی معنوی شکل و صورت کو تبدیل کر کے اُسے منور کر دیا ہے؛ اس لیے معراج جو کہ اس تعلق یا مناسبت کا بلند ترین مرتبہ ہے، آپؐ کے سب سے زیادہ لائق، شایانِ شان اور موزوں ترین ہے۔۔۔

دوسری بنیاد

معراج کی حقیقت کیا ہے؟

الجواب: معراج درحقیقت اس سیر و سلوک کا نام ہے جو ذاتِ محمدیہ علیہ الصلوٰۃ والسلام نے کمالات کے مراتب کے سلسلے میں طے کیا، مطلب یہ کہ حق تعالیٰ نے اپنے اُس خصوصی بندے کو براق پر سوار کر کے اُسے آسمانوں کی سیر کرائی اور اس سے یہ مراتب بجلی کی سی سرعت میں طے کروا دیے، اور اسے دائرہ بہ دائرہ اور منزل بہ منزل ربوبیتِ الہیہ سے آگاہ کر دیا، بالکل ایسے جیسے کہ چاند منزلیں طے کرتا ہے۔ پھر اُس نے ایک ایک کر کے ان دائروں کے آسمانوں میں اُس کی اُس کے تمام انبیاءِ بھائیوں کے ساتھ علیحدہ علیحدہ ملاقات کرائی اور ان کے مقامات سے روشناس کرایا، حتیٰ کہ اُسے ”قابِ قوسین“ کے مقام پر لے گیا اور اُسے اپنے ساتھ ہم کلامی کا اور اپنے دیدار کا ایک ایسا منظر بنا دیا کہ جس میں وہ یگانہ بیکتا ہے کوئی بھی دوسرا اُس کے برابر نہیں۔ غرض اس سے یہ تھی کہ وہ اپنے اُس بندے کو ایک ایسا بندہ بنا دے جس میں تمام انسانی کمالات جمع ہوں، جو تمام تجلیاتِ الہیہ کا منظر ہو، جو کائنات کے تمام طبقات پر نگاہ رکھنے والا ہو، ربوبیت کی سلطنت کا رہنما ہو، مرضیاتِ الہیہ کا مبلغ ہو اور جو کائنات کے طلسم سے پردہ سرکانے والا ہو۔۔۔ اُس نے اپنے اس برگزیدہ

بندے کو اس مقام پر اس طرح فائز کیا کہ اُسے اپنی ربوبیت کی وہ تمام نشانیاں ایک ایک کر کے دکھادیں جو اُس نے تدبیر و ایجاد کے تمام دائروں میں ظاہر کی ہیں، جن کی تشکیل اُس نے اپنی ربوبیت کی سلطنت میں کی ہے، اور جن کا اظہار اُس نے آسمان کے اُس طبقے میں کیا ہے جو کہ ربوبیت کے عرشوں کا اور اُن دائروں میں تصرف کے مرکزوں کا دار و مدار ہے، اور جن کا اظہار اُس نے اُن مختلف اسما و عناوین کے ساتھ کیا ہے جن کی جلوہ گری اُس نے مخلوقات کی ترتیب میں کی ہے۔۔۔

اس بلند پایہ حقیقت کو دو تمثیلوں کی دو بین سے دیکھا جاسکتا ہے:

پہلی تمثیل: ایک حکمران کے اپنی حکومت کے مختلف اداروں میں مختلف عناوین، اس کی رعایا کے طبقات میں متغیر اوصاف اور اُس کی سلطنت کے مراتب میں متنوع اسما و علامات ہوتی ہیں، مثال کے طور پر: عدالتی نظام میں اس کا نام حاکم عادل، شاہی اداروں میں اس کا نام سلطان، عسکری اداروں میں سپہ سالار اعلیٰ اور علمی اداروں میں اُسے خلیفہ کہا جاتا ہے، اور یوں اس کے بہت سے نام، اسما اور عنوان ہوتے ہیں۔۔۔ اور ہر ادارے اور ہر محکمے میں اس کا ایک مقام اور کرسی ہوتی ہے جو کہ اس کے لیے معنوی تخت کا حکم رکھتی ہے، اس بنا پر ممکن ہے کہ وہ اکیلا سلطان اُس سلطنت کے مختلف اداروں میں اور حکومت کے طبقات کے مختلف مراتب میں ایک ہزار اسما و عناوین کا مالک ہو جائے، اور یہ کہ اس کے ایک دوسرے میں متداخل ایک ہزار تخت ہائے سلطنت ہوں، گویا کہ وہ حکمران اپنی معنوی شخصیت کی حیثیت سے اور ٹیلیفون کے ذریعے ہر ادارے میں موجود اور حاضر ہے اور ہر شے کا علم رکھتا ہے، اور اپنے قانون، نظام اور نمائندے کے ذریعے ہر طبقے پر نظر رکھتا ہے اور وہاں موجود نظر آتا ہے، اور اپنے حکم، علم اور قوت کے ذریعے ہر مرتبے کا پردے کے پیچھے سے نظم و نسق چلاتا ہے اور اس کی نگرانی کرتا ہے، اور ہر دائرے کا ایک علیحدہ مرکز اور علیحدہ منزل ہے جس

کے احکام مختلف اور طبقات متغایر ہیں، جیسے کہ چوبیسویں مقالے میں وضاحت کی گئی ہے۔۔۔

پس ایسا سلطان جس شخص کو چاہے اپنے ان تمام دائروں کی سیر کراتا ہے اور ان میں گھماتا پھرتا ہے، اُسے اپنی شاہی سلطنت دکھاتا ہے اور ہر دائرے کے ساتھ تعلق رکھنے والے خصوصی ادا امر کا نظارہ کراتا ہے، چنانچہ اُسے ایک دائرے سے دوسرے دائرے اور ایک طبقے سے دوسرے طبقے تک گھماتا پھرتا ہے، تا آنکہ اُسے اپنے مقام حضور تک لے جاتا ہے اور پھر اُسے ان دائروں کے ساتھ تعلق رکھنے والے بعض گلی اور عمومی ادا امر دے کر اپنا نمائندہ بنا کر رخصت کر دیتا ہے۔۔۔ پس اس مثال کی روشنی میں سمجھو کہ:

اُس سلطانِ الازل، ربُّ العالمین کے اُس کی ربوبیت کے مراتب میں مختلف اسما و احوال ہیں لیکن ان میں سے بعض کی نظر بعض پر ہوتی ہے، اور اُس کے اُس کی اُلوہیت کے دائروں میں متغایر اسما و علامات ہیں لیکن وہ سب ایک دوسرے میں دکھائی دیتی ہیں، اور اُس کی پُر حشمت کاروائیوں میں باہم دگر متخالف تجلیات و جلوات ہیں لیکن وہ ایک دوسرے کے ساتھ مشابہت رکھتے ہیں، اور اُس کی قدرت کے تصرفات میں متعدد عناوین ہیں لیکن وہ ایک دوسرے کو شعور دیتے اور احساس دلاتے ہیں، اور اس کی صفات کی تجلیات میں متغایر مقدس ظہور ہیں، لیکن وہ ایک دوسرے کو ظاہر کرتے ہیں، اور اس کے افعال کی جلوہ گریوں میں متنوع قسم کے تصرفات ہیں لیکن وہ ایک دوسرے کی تکمیل کرتے ہیں، اور اُس کی صنعت اور رنگارنگ مصنوعات میں انوار و اقسام کی پُر حشمت ربوبیتیں ہیں لیکن وہ ایک دوسرے کی طرف منکلی لگا کر دیکھتی ہیں۔۔۔ اب اس عظیم الشان راز کی بنا پر یہ سمجھو کہ اُس نے اس کائنات کے نظم و ضبط کو ایک ایسی ترتیب کے حساب سے منظم کیا ہے جو کہ موجب حیرت ہے، اور وہ اس طرح کہ مخلوقات کے سب سے چھوٹے یعنی ذرات کے طبقے سے لے کر

آسمانوں تک۔۔۔ آسمانوں کے پہلے طبقات سے لے کر عرشِ اعظم تک، آسمانوں کو ایک دوسرے کے اوپر استوار کیا گیا ہے، اور ان میں سے ہر آسمان ایک دوسرے عالم کی چھت کا حکم رکھتا ہے، ربوبیت کے عرش کی طرح ہے اور تصرفاتِ الہیہ کا مرکز ہے۔

اور باوجود اس کے کہ یہ ممکن ہے کہ احدیت کے اعتبار سے یہ تمام اسماءِ ان دائرہ اور طبقوں میں پائے جائیں اور تمام عناوین کے ساتھ جلوہ گر ہوں، لیکن جس طرح کہ عدلیہ کے ادارے میں حاکم کا نام ”حاکم عادل“ کے عنوان سے چلتا ہے اور بقیہ تمام عنوان اس کے تابع اور زیرِ فرمان ہوتے ہیں، اسی طرح مخلوقات کے ہر طبقے میں اور ہر ایک آسمان اللہ کا کوئی نہ کوئی نام یا عنوان حکمران ہے اور بقیہ عناوین اس کے ضمن میں ہوتے ہیں، مثال کے طور پر عیسیٰ علیہ السلام جو کہ اسم ”القدیر“ کا مظہر ہیں، جس آسمان پر بھی نبی ﷺ کے ساتھ ملاقات کریں گے حق تعالیٰ وہاں اس آسمان کے دائرے میں ذاتی طور پر ”القدیر“ کے عنوان سے جلوہ گر ہوگا۔ اور اُس آسمان کے دائرے میں جو کہ حضرت موسیٰ علیہ السلام کا مقام ہے ”المتکلم“ کے عنوان کی حکمرانی ہوگی، کہ موسیٰ علیہ السلام اس کے مظہر تھے۔۔۔ اور یوں رسولِ اعظم ﷺ کو چونکہ اسمِ اعظم ملا ہے اور آپ ﷺ کی نبوت چونکہ عمومی اور ہمہ گیر ہے، اور آپ ﷺ آسمانے حسیٰ کی تمام ترجمیات سے بہرہ ور ہیں؛ اس لیے آپ ﷺ کا تعلق ربوبیت کے تمام دائروں کے ساتھ ہے۔

اس لیے آپ ﷺ کی معراج کی حقیقت کا ضروری تقاضا یہ ہوا کہ آپ ﷺ کی ملاقات اُن انبیاء کے ساتھ ہو جو اُن دائروں میں اصحابِ مقام ہیں۔ اور یہ تقاضا بھی ضروری ہوا کہ آپ ﷺ کا گزر اُن تمام طبقات سے ہو۔۔۔



کیمبل پور کی تہذیبی زندگی کا مرقع

ڈاکٹر ارشد محمود ناشاد

گزرے ہوئے زمانوں کے نقش و نگار اور بیتی گھڑیوں کے احوال کو تمام تر تفصیلات اور جزئیات کے ساتھ حیطہ خیال میں لانا اور لفظوں کے پیکر میں ڈھالنا انتہائی مشکل اور ایک لحاظ سے ناممکن کام ہے، چوں کہ زندگی کا ہر لمحہ کیف سماں اور جلوہ بہ داماں ہوتا ہے۔ اس لیے اس کے متنوع رنگوں کو الفاظ کے قالب میں مقید کرنا ”مٹھی میں ہوا کو تھامنے“ کے مترادف ہے۔ اس مشکل کے باوجود ارباب فکر و خیال اور اصحاب قرطاس و قلم عمر رفتہ کو آواز دے کر سفر زیست کے چنیدہ واقعات سے گزرے زمانوں کی خوشبو کشید کر لیتے ہیں۔ یہ خوشبو ان کے خوابوں، خیالوں، جذبوں، آرزوؤں، راحتوں اور تکلیفوں کی داستان سناتی ہے اور کارزار حیات میں ان کی کامیابیوں اور ناکامیوں کا احوال بیان کرتی ہے۔ انسان چوں کہ معنی دیر یاب ہے اس لیے اس کے باطن کی بھید بھری دنیا دوسروں پر پوری طرح منکشف نہیں ہوتی، وہ اپنے باطن کا خود ہی ترجمان اور شارح ہوتا ہے۔ اس لیے وہ اپنے بارے میں زیادہ سچ لکھنے اور بیان کرنے کی صفت و صلاحیت رکھتا ہے۔ شاید یہی وجہ ہے کہ اہل علم و ادب نے روداد حیات کو قلم بند کرنے اور سفر زیست کے اہم تر حالات و واقعات کی جمع آوری کے لیے آپ بیتی یا خودنوشت کے پیمانے کو استعمال کیا ہے۔

خودنوشت یا آپ بیتی کا پیمانہ اپنی وسعت اور کشادگی کے باوجود کسی انسان کی زندگی کو بہ تمام و کمال پیش کرنے کا دعویٰ کر سکتا کیوں کہ زندگی کی بقلمونی اس تنگ نائے

میں سہا ہی نہیں سکتی۔ ارباب ہنر اور صاحبان فن اپنے تمام تر علم و فضل اور مہارت و دستگاہ کے اپنی ہی کیفیات کو بعینہ بیان کر دینے پر قادر نہیں ہو سکتے۔ یہ مشکل اس وقت دو چند ہو جاتی ہے جب لکھنے والا اپنے ساتھ ساتھ زمانے کو بھی رواں دواں دکھانے کا جتن کرتا ہے۔ وہ اپنے ارد گرد سانس لیتی زندگی کو الفاظ کی حریم میں کھینچ لانے کی کوشش کرتا ہے۔ اس کی کوششیں، اس کی کاوشیں، اُس کی ہنرمندیاں اور اس کی معجز بیابیاں پورے رنگوں کے ساتھ جیتی جاگتی زندگی کو پیش کرنے سے عاجز و قاصر رہتی ہیں۔ یہ وہ مقام ہے جہاں لفظ گنگ جاتے ہیں۔ اظہار و بیان کے قرینے جواب دے جاتے ہیں اور لکھنے والا کسی تصویر کی ایک جھلک، کسی منظر کی ادھوری شبیہ اور کسی کردار کی ہلکی سی پرچھائیں کو لفظوں کا لباس پہنانے میں کامران ٹھہرتا ہے۔

صاحبو! یہ کامرانی معمولی نہیں، یہ آدھی ادھوری تصویریں آنکھوں میں خوب روشن کرتی ہیں، دل کے آنگن میں بہاریں اُتار لاتی ہیں اور ذہن کے درپچوں کو رنگ و نور کے نئے ذائقوں سے معمور کر دیتی ہیں۔

کیمبل پور..... پنجاب اور سرحد کے سنگم پر آباد یہ چھوٹی سی بستی، کتنے دلوں کی دھڑکن، کتنی آنکھوں کا خواب، کتنی سانسوں کا زیر و بم اور کتنے سینوں کا سوز و ساز ہے، یہ قول حافظ شیراز:

ہزار نقش برآید ز کلکِ صنع و یکے

بہ دل پذیری نقشِ نگارِ ما نہ رسد

زمینیں ساری خوب صورت ہوتی ہیں، علاقے سارے جاذب نگاہ مگر کیمبل پور کی مٹی میں ایک خاص نوع کی تاثیر گندھی ہوئی ہے۔ یہ تاثیر محض اس خاک سے اٹھنے والوں کے دل و نگاہ کی دنیا کو اپنا اسیر نہیں کرتی بلکہ مسافروں اور راہروؤں کے قدم بھی روک لیتی

ہے۔ یہ وہ چمن زار ہے جس سے گزرنے والا خوشبو کی سوغات لیے بغیر نہیں گزر سکتا۔ یہ خوشبو نرالی ہے، یہ اندر کے موسموں کو اس طرح تبدیل کرتی ہے کہ مسافر اور زائر کو ترک سفر کیے بنا کچھ سجھائی نہیں دیتا۔ وہ پھر جہاں بھی رہے کیمبل پور کی چار دیواری سے باہر نہیں نکل سکتا۔ احمد ندیم قاسمی، سید ضمیر جعفری، شفقت تنویر مرزا، سید عبدالباقی، کمانڈر ظہور احمد، اشفاق علی خان، نذر صابری، پروفیسر محمد عثمان، شریف کنجاہی، منو بھائی، فتح محمد ملک، شورش ملک، ماجد صدیقی اور کتنے اصحابِ قلم کیمبل پور سے گزرے تھے کہ زندگی بھر کے لیے اس کی زلفِ گرہ گیر کے اسیر ہو کر رہ گئے۔ ان کی باتوں میں کیمبل پور کا ذائقہ بس گیا تھا، اُن کی تحریروں میں اس مٹی کی سوندھی خوشبو رقص کرنے لگ گئی تھی، اس بستی کی یاد ان کا اثا شہ اور اس کی محبت ان کا سرمایہ ٹھہری۔ ماجد صدیقی مرحوم نے کہا تھا:

اُن دنوں اس خاک پر بارش تھی جیسے نور کی

آنکھ کا سرمہ بنی تھی ریت کیمبل پور کی

جو افراد اس مٹی کی کوکھ سے ابھرے، ان کے جذب و شوق کی دنیا ہی اور ہے۔ دیوندر اسر زندگی بھر خوشبو بن کر اس چمن زار میں لوٹنے کا تمنائی رہا، کیمبل پور کی یاد اس کی کہانیوں، اس کے ناولوں اور اس کی باتوں میں رس گھولتی رہی، اس نے وہلی میں کیمبل پور بسائے رکھا۔ کیمبل پور کے باسی جہاں جہاں رہے وہاں وہاں کیمبل پور آباد رہا۔ پروفیسر قاضی وجاہت اشرف ان خوش نصیبوں میں شامل ہیں جنہیں بہت دیر اس خوابوں کی بستی سے ہم کلام رہنے کا موقع ملا ہے۔ وہ اس خاک سے ابھرے، اسی فضا میں پلے بڑھے، اسی ماحول میں ان کی تعلیم و تربیت ہوئی اور پھر اسی بستی کے طلبہ کی تراش خراش کا انھیں شرف ملا۔ انھیں کچھ مختصر وقفوں کے لیے اس شہر کی حریم سے نکلنا پڑا مگر زادِ سفر میں کیمبل پور ان کے ساتھ ساتھ رہا۔ وہ نا عجیب یا میں رہے یا لاہور میں کیمبل پور کی فضا میں ہی سانس لیتے

رہے۔ آج کل وہ پنڈی میں سبک دوشی کی زندگی گزار رہے ہیں مگر ان کی دھڑکنوں میں اب بھی کیمبل پور چلتا ہے اور اس کا ثبوت ان کی یہ تازہ کتاب ہے۔

”میرا کیمبل پور“ نہ تو قاضی صاحب کی خودنوشت ہے اور نہ اس بستی کی تاریخ۔

یہ دل کش یادوں کا مرقع اور خوش نما تصویروں کا الم ہے۔ ان تصویروں میں کیمبل پور کی تہذیب و ثقافت، اپنی جلوہ سامانیوں کے ساتھ موجود ہے۔ ہر تصویر روشن روشن اور اُجلی اُجلی۔ ہر منظر گھرا گھرا اور دل کش۔ کوئی تصویر بھی ساکت و جامد نہیں۔ کوئی مرقع بے جان نہیں۔ کوئی منظر خاموش نہیں، جیتے جاگتے کردار، ہستی بستی گلیاں، کلام کرتے ہوئے بازار، حیران کرتی ہوئی عمارتیں اور خوشبوئیں بکھیرتا چمن زار ہر تصویر کے بدن میں روح کی طرح موج زن ہے۔ یہ محض ایک فرد کے حیات نامے کے مناظر نہیں کیمبل پور کے طلسماتی رنگوں کا اظہار یہ ہے۔ اس مختصر سی کتاب میں کیمبل پور کی گلیاں، بازار، تعلیمی ادارے، عمارتیں، دل چسپ کردار، اساتذہ، کھیلیں، پہناوے، رکیں، رواج، موسم، عیدیں، میلے اور منگناتے منظر محفوظ کر کے قاضی صاحب نے خوابوں کی اس سرزمین کے ساتھ اپنی غیر معمولی وابستگی اور دل بستگی کا ثبوت فراہم کیا ہے۔ اس کتاب کے سبھی واقعات خالص، کردار اصلی، منظر حقیقی اور تصویریں سچی ہیں۔ ان میں تکلف اور بناوٹ کا رنگ ہے نہ تصنع اور مصنوعیت کا غازہ۔

پروفیسر وجاہت اشرف قاضی نباتیات کے استاد اور سائنس کے طالب علم ہیں۔ وہ معروف معنوں میں ادیب اور قلم کار نہیں۔ اظہار کے قرینوں سے واقف نہ بیان کے پیرائیوں کے ماہر، نہ تشبیہ و استعارہ کی رمزیت سے آگاہ اور نہ مبالغہ کے وصف سے آشنا۔ برائیں ہمہ ان کی یہ مختصر سی کتاب قاری کی توجہ کو ادھر ادھر نہیں ہونے دیتی۔ بیان کی سادگی اپنے دامن میں ایسی کشش رکھتی ہے کہ رنگیں بیانی شرمندہ ہو جائے۔ اس کتاب میں بیان

کی سادگی کا جادو سرچڑھ کر بولتا ہے۔ بعض مرتبے تو اتنے جاذب نظر اور دل کش ہیں کہ انہیں بار بار پڑھنے کو دل چاہتا ہے۔ ان میں کسی تکنیک اور ہنر کا سہارا نہیں لیا گیا محض حسن سادہ نے ان کو رعنائی اور زیبائی عطا کی ہے۔ قاضی صاحب نے نادر ن پنجاب ٹرانسپورٹ سروس کے بس ڈرائیور، پھل شاہ، مہرا بابا، بابا حلوہ، حمید پہلوان اور شاہ بابا کے مرتبے اتنی خوبصورتی سے بنائے ہیں کہ یہ کردار واقعی چلتے پھرتے دکھائی دینے لگے ہیں اور قارئین کو پڑھتے ہوئے یوں محسوس ہوتا جیسے وہ ان سب لوگوں کو اپنی آنکھوں سے دیکھ رہے ہیں۔ ادب کا کمال اور ادیب کی کامرانی اس سے بڑھ کر کیا ہوگی کہ لفظ اپنے پڑھنے والوں پر وہ کچھ منکشف کر دیں جن سے لکھنے والا سرشار ہے۔

قاضی وجاہت اشرف صاحب کی اس کتاب کی سب سے بڑی خرابی یا خامی اس کا حد سے بڑھا ہوا اختصار اور اجمال ہے۔ وہ چوں کہ سائنس کے آدمی ہیں اس لیے ممکن ہے کہ سائنس کی دنیا میں اختصار پسندی کو اعتبار حاصل ہو مگر ادب اور محبت کی اقلیم میں حدیثِ یار کا موضوع اختصار اور اجمال کا نہیں طوالت اور پھیلاؤ کا متقاضی ہے۔ مجھے امید ہے کہ مصنفِ گرامی کتاب کے نقشِ ثانی کو اس عیب سے بچانے کا جتن کریں گے کیوں کہ:




سمندر سے ملے پیاسے کو شبنم

بخیلی ہے یہ رزاقی نہیں ہے




”رسائل نور“ استاذ بدیع الزمان سعید نورسی کے تالیف کردہ ایمان افروز رسائل کا مجموعہ ہے۔ استاذ بدیع الزمان سعید نورسی مشرقی ترکی کے گاؤں نورس میں ۱۸۷۸ء میں پیدا ہوئے۔ علماء نے انہیں ان کی خداداد صلاحیتوں کی بناء پر نوجوانی میں ہی ”بدیع الزمان“ یعنی یگانہ روزگار کا لقب دیا۔

آج ترکی میں جو شہت تبدیل اور مادی و معنوی ترقی ہمیں نظر آ رہی ہے وہ انہی رسائل کی برکت اور ان کے پڑھنے والوں کی محنت سے ممکن ہوئی ہے۔ طلاب نور نے اس عظیم امانت کو پورے عالم اسلام بلکہ پوری انسانیت تک پہنچانے کے لیے دنیا میں بولی جانے والی مختلف زبانوں میں ان کا ترجمہ کروانے کا بیڑا اٹھایا، اسی سلسلے میں پاکستان کے اندر رسائل نور فاؤنڈیشن (رجسٹرڈ) کے نام سے ایک ادارے کا قیام عمل میں لایا گیا ہے تاکہ ان رسائل کا اردو میں ترجمہ کر کے اہل پاکستان تک ان نورانی پیغام کو پہنچایا جاسکے اور لوگ اس سے اکتساب فیض کر سکیں۔ استاذ بدیع الزمان سعید نورسی کی درج ذیل کتب اردو میں ترجمہ ہو کر شائع ہو چکی ہیں اور مزید پر کام جاری ہے۔





مرقدِ انور حضرت خواجہ ابراہیم بن ادہم - شام



خانقاہِ معلیٰ حضرت خواجہ مودود چشت - ہرات - افغانستان